

# L-HAJJA f'Għawdex

€2

Frar 2012

\* LEHEN L-GĦAWDXIN GĦAL 67 SENA \*


Nru. 935




Mr. Tony...  
GAD  
3460

Ċikkun jgħodd 103


*L-isbaħ 6 kotba mnejn tagħżel  
biex tidħol fl-ispirtu  
tar-Randan u l-Ġingħa Mqaddsa*




€3




€5



€6



€7



€6



€3

*Dawn u diversi kotba oħra żgħar ta' talb u devozzjonijiet, tal-Via Sagra u tad-Duluri, santi u kurċifissi żgħar, tistgħu takkwistawhom mil-*

# IL-HAJJA f'Ghawdex

L-Ewwel Harġa f'Ġunju 1945

Harġa nru. 935

Frar 2012

Mahruga mid-  
Djoċesi ta' Ghawdex

Direzzjoni u Amministrazzjoni:

Lumen Christi Media Centre

Triq Fortunato Mizzi,

Victoria - Ghawdex VCT 2579

Tel. 21560496/7 Fax. 21561860

e-mail: gozopress@onvol.net

Abbonament: €10 (Lm 4.30)

Benefattur: €20 (Lm 8.60)

Issettjata u Stampata:

"Gozo Press" Tel. 21551534

Il-fehmiet li jistqarru l-kittieba  
m'humix neċessarjament daww  
tal-Bord Editorjali.

## f' din il-harġa

Editorjal • 3
Il-Hajja fid-Djoċesi • 4
X'jghidilna l-Isqof • 6
Kummentarju (1) • 8
X'ghadda minn ghalina • 11
Riflessi • 16
Kummentarju (2) • 17
Kummentarju (3) • 18
Kummentarju (4) • 21
Kummentarju (5) • 22
Ftit Fatti u Kummenti • 24
Dawl għall-Hajja • 26
<b>DOKUMENTAZZJONI</b>
Kif Niftakar lill-Isqof Cauchi • 28
Rapport • 29
Snajja Qodma (47) • 30
Letteratura Ghawdxija • 32
Is-Sena tal-Anzjani Attivi • 34
Riflessjoni Biblika • 36
Passiġġata Biblika (70) • 38
Ghawdex Qabel ir-Ritratti (42) • 40
Ghawdex 400 sena ilu (200) • 41
Xhieda Nisranija • 42
Ghawdex "On-Line" (36) • 43
Tieqa fuq l-Ambjent (35) • 44
Irqaqat mill-Imghoddi • 46
Mix-Xena Sportiva • 49
Inħawi fir-Rabat (2) • 50

Ritratti: Hajr lil Dun Anton Sultana, Charles Spiteri, Joseph Zammit, Richard Grech, Ted Attard, Alvin Scichuna, Kurja ta' l-Isqof, Parroċi u Kunsilli Lokali t'Ghawdex.

Qoxra: Ċikku Cauchi għalaq 103. Ara p. 34.  
Hajr lil ibnu Grezzju Cauchi.

## Editorjal

### Amerikanata fost l-Ghawdxin

M'iniex qed nirriferi għal dak l-għadd ġmielu ta' djar f'Ghawdex li, b'sens ta' lealtà, u x'aktarx ukoll gratitudni xierqa, jisimhom "God Bless America" jew "Stars and Stripes", u li jhobbu tajru l-bandiera Amerikana mal-arbu fuq il-bejt.

Qed nirriferi għall-fatt li f'Ghawdex, bħal fl-Istati Uniti, għandna problema rekord ta' sinna żejda, hekk imsejha, "obeżità". Għall-Amerikani, l-obeżità saret epidemija, u bir-raġun, meta hemm miljuni ta' teenagers u tfal jew li diġà qegħdin iġorru piż żejded jew huma fir-riskju ta' żvilupp overweight. Michele Obama, il-mara tal-President, hasset li għandha tkun hi stess li tmexxi kampanja nazzjonali aggressiva kontra din l-imxija tal-affluwenza. İzda m'għandniex għax nistgħabu; f'Ghawdex m'ahniex wisq 'il bogħod mill-istat tal-epidemija.

Stharriġ xjentifiku fuq tfal meta qorbu s-seba' snin fl-2008 u fuq l-istess tfal sentejn wara fl-2010 (Comparison of body-mass index of a national cohort of Maltese children over a 3-year interval – Victoria Farrugia Sant' Angelo, Victor Grech, Malta Medical Journal, Vol. 23. Issue 01, 2011) juri li l-25% tat-tfal Maltin u Ghawdxin li meta kellhom 7snin kienu jbatu minn piż żejded saru 40% sentejn wara meta kellhom 9 snin. Barra minn hekk, l-ogħla numru ta' tfal subien fiż-żewġ etajiet kien f'Ghawdex, meta pparagunat mas-subien fir-reġjuni l-oħra ta' Malta. Il-konsegwenzi koroh tas-sinna żejda huma ħafna, u jvarjaw mid-diabete sa mard tal-qalb u taċ-ċirkolazzjoni. U meta l-obeżità titrabba minn età żgħira, mhux faċli tintrebaħ snin wara f'età adulta, lanqas bi sforz ta' rieda tajba u soda.

Għaldaqstant, il-ġenituri, bħala edukaturi ewlenin, għandhom isostnu fil-familja lifestyle ta' ikel san u meqjus flimkien ma' hajja attiva. Għax l-ikel u l-attività ma jistgħux jinfirdu – bl-ikel naħżnu l-enerġija u bl-attività naħarquha. L-iskola wkoll għandha trawwem fl-istudenti stil ta' hajja sana, u mhux biss bl-informazzjoni jew b'xi healthy lunch, iżda wkoll billi t-timetable tipprovdi b'mod obbligatorju hin kuljum għall-attività fiżika. Imma aħna, ġenituri u għalliema, iffissati biex nagħtu edukazzjoni akkademika. Bħallikieku nippreferu li t-tifel 'il quddiem ikun kapaċi jaqra u jifhem it-taħlita tal-medicina li jkun obbligat jiehu mill-fatt li ma jkollux għalfejn jiehu l-medicina.

Illum fi ġżirietna wkoll qed jespandi, dak li jissejjaħ obesogenic environment – ambjent li johloq diffikultà għal stil ta' hajja attiva fiżikament u minflok jipromwovi l-ħajra għall-moġħdija tal-ħin paxxuti (sic) bilqiegħda quddiem xi gadget teknoloġiku li bħal jifihlna l-aptit biex nikkonsmaw il-fast food u l-instant coffee.


Tabilħaqq dan hu kollu kkonsidrat fil-Pjan Eko-Ghawdex li fil-viżjoni li jagħtina jipproponi li jipprova jwarrab mill-popolazzjoni daww il-kundizzjonijiet li jġibu l-obeżità (2.3.2 p.23), u li jsegwi programm addattat biex jinterveni ma' tfal bi ħxuna żejda jew fir-riskju tagħha. L-Eco Gozo School Programme, propost fil-Pjan holoq, b'inizjattivi diversi u varji, għarfien tal-importanza li l-istudenti għandhom jagħtu lil saħħithom. İzda mbagħad, it-timetable tal-lezzjonijiet kemm tagħti opportunità lill-istudenti tal-iskejjel sekondarji biex isir użu tajjeb mill-Gozo Sports Complex?

Fi ftit jiem oħra, Villa Rundle se tkun spazju ta' arja bnina fil-qalba ta' beltina. Jidher li qed isiru sforzi – għalkemm xi ftit imqanżha - biex tinbena s-swimming pool. İzda fejn waslu l-proposti l-oħra bħat-track madwar Ghawdex u s-siti għall-camping? Lanqas hu fl-ispirtu tal-Eko-Ghawdex li l-playingfield tar-Rabat tinsab abbandunata u l-futbol pitch ma' genbha meħud bħala zona ta' parkeġġ. Għalkemm kienu meħtieġa, ċertament investejna wisq aktar flus fit-triqat għar-roti tal-karozzi milli għas-saqajn u l-pulmuni tan-nies.

Joseph W. Psaila  
jwpsaila@melita.com

www.gozodiocese.org

# Il-*Ħajja* fid-Djoċesi



*miġbura minn Gabriel Gauci, ritratti ta' Charles Spiteri*

## **Merhba lill-E.T. Mons. Emanuel Barbara**

Nhar il-*Ħadd* 27 ta' Diċembru, l-Ewwel *Ħadd* tal-Avvent, id-djoċesi ta' Għawdex tat merhba uffiċjali lill-E.T. Mons. Emanuel Barbara, patri kapuċċin Malti li fl-1 t'Ottubru ta' qabel kien irċieva l-ordinazzjoni episkopali f'Malindi fil-Kenja biex ikun l-Isqof ta' dik id-djoċesi. Mons. Barbara qaddes quddiesa pontifikali ġewwa l-Katidral, li fiha kkonċelebraw ukoll l-Isqof Mario Grech, l-Isqof Pawlu Darmanin OFM Cap, Isqof ta' Garissa fil-Kenja, il-kapitlu tal-Katidral u diversi saċerdoti Għawdxin oħra. Fl-omelija li għamel, Mons. Barbara radd ħajr lill-ġemgħa miġbura għall-merhba li għamlitlu kif ukoll ta' kemm l-Għawdxin għandhom għal qalbhom l-artijiet tal-missjoni. Wara l-quddiesa diversi parruċċani tal-Katidral ipprezentawlu għotja f'isem il-parroċċa, flimkien mas-Socjetà Filarmonika Leone li pprezentatlu għotja ta' €1000 għad-djoċesi tiegħu.



## **Laqgħa tal-awgurji għas-sena l-ġdida**

Kif soltu jsir fis-snin li għaddew, anki din is-sena, nhar is-Sibt 7 ta' Jannar l-Isqof Mario Grech wassal l-awgurji tiegħu għas-sena l-ġdida lill-kleru t'Għawdex. Il-laqgħa saret fis-sala tas-Seminarju. Fil-bidu tal-laqgħa, il-Vigarju Ġenerali Mons. Giovanni B. Gauci wassal l-awgurji tiegħu lill-Isqof għan-nom tal-kleru kollu u rringrazzjah għall-impenn tiegħu fit-treġija tad-djoċesi u għad-diversi inizjattivi godda li saru. Wara, għamel id-diskors tiegħu Mons. Grech, diskors li fih elenka xi wħud mill-hidmiet li saru fid-djoċesi tul is-sena li għaddiet, kif ukoll irrifletta fuq id-diffikultajiet u l-isfidi li għandha l-Knisja fis-

soċjetà tal-lum. Huwa ħabbar ukoll li s-sena pastorali 2012-2013 se tkun immarkata mill-Viżta Pastorali tiegħu fil-parroċċi u l-istituzzjonijiet kollha tad-djoċesi. Wara kien hemm hin għall-mistoqsijiet tas-saċerdoti u għad-diskussjoni.


## **Laqgħa ta' talb fil-Ġimgha Ekumenika**

Anki din is-sena, il-kurja tal-*Legion of Mary* f'Għawdex organizzat il-laqgħa ta' talb għall-għaqda bejn il-Knejjes fl-okkażjoni tal-ġimgha universali ta' talb b'dan il-għan li ssir kull sena f'Jannar. Din il-laqgħa saret fil-knisja ta' Santu Wistin. Barra Mons. Mario Grech, attenda wkoll għas-servizz ir-Rev. Jeffrey Williams, kappillan tal-Knisja Anglikana tat-Trinità f'Tas-Sliema u li ta' kull ġimgha jiġi Għawdex biex jippresjedi l-Ewkaristija tal-komunità Anglikana t'Għawdex. Kemm Mons. Grech. kif ukoll ir-Rev. Williams għamli l-messaġġi tagħhom, li t-tnejn li huma kienu dwar l-importanza li l-Insara jagħtu xhieda komuni għall-Vangelu fis-soċjetà sekularizzata ta' zmienna. Il-Kan. John Muscat, fil-bidu tal-laqgħa ta' talb wassal il-messaġġ tiegħu f'isem il-patrijiet Agostinjani. Wara kien hemm il-qari mill-Iskrittura, talb bis-salmi, u talb tal-fidili. Din il-laqgħa giet animata mill-*Chorus Urbanus* taht id-direzzjoni ta' Mro. John Galea.




## **Żjara tal-Kardinal Angelo Bagnasco**

Nhar il-*Ħamis* 12 ta' Jannar, il-Kardinal Angelo Bagnasco, Arċisqof ta' Ġenova u President tal-Konferenza Episkopali Taljana (CEI), żar id-djoċesi ta' Għawdex flimkien ma' grupp ta' 25 qassis zaġġżuġħ mid-djoċesi tiegħu. Din iż-żjara kienet tagħmel parti mill-programm taż-żjara fil-gżejjer Maltin. Il-Kardinal flimkien mas-



saċerdoti żgħażaġh żaru diversi postijiet f'Għawdex, fosthom is-Santwarju tal-Madonna ta' Pinu. L-iktar mument importanti kien xhin ġew milqugħa fil-Kurja mill-Isqof Mario Grech u minn *equipe* ta' saċerdoti Għawdxin responsabbli minn diversi oqsma tal-Knisja f'Għawdex. Fil-Kurja kien hemm mument ta' qsim ta' esperjenzi dwar il-hajja taż-żewġ djoċesijiet bejn iż-żewġ delegazzjonijiet ta' saċerdoti.




**Sitt snin isqof!**

Il-kleru u d-djoċesi ta' Għawdex iċċelebraw għeluq is-sitt snin minn meta Mons. Mario Grech ġie kkonsagrat isqof nhar il-Ġimgħa 20 ta' Jannar ġewwa l-knisja tar-Raġħaj it-Tajjeb f'Taċ-Ċawla. Id-data propja tal-ordinazzjoni episkopali ta' Mons. Grech hija t-22 ta' Jannar, iżda billi din is-sena haġbat il-Hadd, din iċ-ċelebrazzjoni kellha ssir jumejn qabel. Il-quddiesa bdiet fis-6pm u kkonċelebraw fiha numru sabiħ ta' saċerdoti Għawdxin flimkien ma' għadd ta' lajċi mpenjati fil-hajja tal-Knisja. Wara saret ikla ta' fraternità fiċ-ċentru pastorali tal-istess knisja.

**Festa tal-Gandlora - it-tifkira tal-Prezentazzjoni tal-Mulej fit-Tempju**

Is-Sibt 28 ta' Jannar is-Santwarju Ta' Pinu mtela b'ġenituri li laqgħu l-istedina tal-Azzjoni Kattolika biex imorru jipprezentaw 'l uliedhom lill-Madonna waqt ċerimonja preseduta mill-Isqof (mgħejjun mill-Assistent Ekkleżjastiku Djoċesan Mons Karm Hili u r-rettur Dun Gerald Buhagiar (li qara s-silta tal-Vanġelu). Rappreżentanti tal-familji harġu mal-Isqof mis-sagristija u oħrajn qraw is-siltiet mill-iskrittura u t-talbiet.

Mira importanti tal-attività hi li l-ġenituri jirċievu messagġ mir-Raġħaj, li qal: "Inrodd haġr 'l Alla magħkom u f'isimkom għad-don tal-hajja li jafdalkom għall-kura u l-attenzjoni tagħkom". B'riferenza għall-hafna biki li kien jidwi mal-bazilika, stqarr li l-inkwiet ikun jekk għad jibku meta jikbru għax ma jkunux irċevew dak li jmissna tajnihom. "Kemmm għandkom missjoni sabiha, anki jekk mhix haġifa!" Wegħedhom talbu, waqt li heġġiġhom jiffurmaw ruħhom u jedukaw sew 'l uliedhom b'formazzjoni nisranija. "Intom l-ewwel katekisti tagħhom: darruhom isejħu 'l Alla bħala Missier, kellmuhom dwar Ġesù, għallmuhom il-Vanġelu". Fakkarhom li, biex tgħallem sew, trid titgħallem int; għalhekk semma l-gruppi fil-parroċi ta' koppji fl-ewwel snin taż-żwieġ biex ikomplu



jiffurmaw ruħhom bħala nsara. "Fittxu li tixorbu minn għejjun tajba biex ikollkom x'tgħaddulhom". Temm billi saħaq: "Nafdaw 'l uliedna f'idejn il-hniena materna tal-Madonna Ta' Pinu - Ommna lkoll".

Iċ-ċelebrazzjoni kompliet billi Mons. Isqof mexxa l-ġenituri fit-tiġdid tal-Wegħdied tal-Magħmudija, bix-xemgħa mixgħula f'idejhom. Imbagħad dar mal-knisja kollha jraxxax l-ilma mbierek. Fit-tmiem, telgħu individwalment biex jgħidu kelma mal-Isqof, jiehdu ritratt kommemorattiv u jirċievu domna u ċertifikat.

**Koppja mill-Belt Victoria tiltaqa' mal-Q.T. il-Papa**

Fl-udjenza ġenerali li l-Q.T. il-Papa Benedittu XVI zamm fis-7 ta' Diċembru li għadda fis-Sala Pawlu VI, il-koppja Pawlu u Carmela Cassar tal-Belt Victoria kellhom l-okkażjoni eċċezzjonali li jkellmu lill-Q.T. kif jixhed dar-ritratt. Il-Papa ferah hafna




bihom xhin għarrfuh li minbarra li huma Għawdxin, joqogħdu kwazi faċċata tad-dar tas-Segretarju Privat tiegħu Mons. Alfredo Xuereb, li f'dawk il-jiem inzerta Għawdex, fejn kien mistieden imexxi l-festa tal-Immakulata Kuncizzjoni li l-Patrijiet Frangiskani Kunventwali jicċelebraw fil-Belt Victoria.


**gozo press**  
 CASSET & LETTERPRESS PRINTING • GRAPHIC DESIGN STUDIO  
**Offset & Letterpress Printing**  
**Graphic Design Studio**  
 Mgarr Road, Għajnsielem, Gozo - Malta.  
 Tel: 2155 1534 - Fax: 2156 0857 - Mob: 9982 6350  
 E-mail: gozopress@onvol.net

X'jghidilna Mons. Isqof Mario Grech:

## “Is-sens tal-Misteru fl-esperjenza tal-Fidi”

Omelija ta' Mons. Isqof Mario Grech fl-okkażjoni tas-Sitt Anniversarju mill-Ordinazzjoni Episkopali tiegħu fil-Knisja tar-Ragħaj it-Tajjeb, il-Ġimgha 20 ta' Jannar 2012



### Il-“misteru” bhala metodologija ta' Alla

F'soċjetà bhal tagħna, li qed issir dejjem aktar konvinta li bir-raġuni tista' tfisser kollox u jimpurtaha biss mill-effiċjenza, faċli li nitilfu s-sens tal-misteru f'dak li jirrigwarda lil Alla u dak li għandu x'jaqsam miegħu. F'dan il-kuntest jeżisti r-riskju li l-Knisja nikkunsidrawha bhala organizzazzjoni umana b'ghanijiet umani, u l-ministri tagħha nqisuhom sempliċi funzjunarji li qegħdin hemm biex jassiguraw li l-istituzzjoni tibqa' wieqfa!

Imma r-rakkont tal-għażla tal-apostli li jagħmel Kristu jurina biċ-ċar li qed nittrattaw ma' misteru! Is-sejha stess li jagħmel Alla permezz ta' Ġesù hija misteru. Mhux misteru li fost dawk li Ġesù jagħzel għalih hemm Pietru li jichdu, ulied Zebedew li jridu jkun quddiem nett, u Ġuda l-Iskarjota li jittradih? Kieku Alla halla l-għażla f'idejna, ċertament konna naghmlu għażla differenti! Imma din hija l-fehma misterjuża t'Alla! Nassigurakom li dan japplika għal hafna minna, inkluż jien li 28 sena ilu sejjahli għas-sacerdozju u sitt snin ilu sejjahli biex inkun isqof! Jien naf il-limitazzjonijiet tiegħi, u għalhekk hadd daqsi ma jista' jghid kemm l-għażla tiegħi għal dan l-uffiċċju hija “misteru”!

Hafna drabi fil-lingwaġġ ordinarju tagħna, ahna ngehdu li “sirt qassis tant snin ilu” jew “sitt snin ilu lhaqt isqof”. Kliem bhal dan jitfi l-aspett tal-misteru għax jimplika li “sirna” sacerdoti jew isqof bl-inizjattiva, il-hila u l-kwalitajiet umani tagħna! Min ihares b'dan il-mod lejn is-sacerdot bilfors jarah bhala sempliċi sinna fir-rota li ddawwar is-sistema ekkleżjastika;



min l-uffiċċju tal-isqof jarah taht

din il-lenti bir-raġun jikkonkludi li l-isqof huwa “manager” ta' azjenda li tissejjah “knisja”, u faċli jasal biex jikkontesta t-tmexxija tal-isqof! Imma għal min jemmen fil-misteru t'Alla, jemmen ukoll li s-sejha u l-ministeru tagħna s-sacerdoti essenzjalment jipparteċipaw minn dan il-misteru!

### Msejha biex nidhlu fil-Misteru ta' Alla


Mhux biss l-għażla tagħna l-ministri sagri hija misteru, imma ahna msejha biex nidhlu fil-qalba tal-misteru divin. Infatti l-Evangelista San Mark jghid li Ġesù sejjah lejha lil dawk li ried u għazel minnhom tmax li semmiehom appostli biex jibqgħu miegħu (3,14). Huwa minnu li bagħathom jipprietkaw, imma l-predikazzjoni hija konsegwenza tal-fatt li “jibqgħu miegħu”. Għalhekk is-sacerdot huwa msejjah biex l-ewwel u qabel kollox jagħmel esperjenza tal-misteru t'Alla! Il-hajja tagħna s-sacerdoti ma tistax ma tkunx imdakkra bil-misteru t'Alla. L-għaxxa tagħna huwa l-misteru t'Alla Trinità li tant iħobbna li għażilna għalih: il-Missier sejjahli permezz ta' Ġesù Kristu bil-qawwa tal-Ispirtu s-Santu. Biex is-sacerdot idahhal lill-oħrajn fis-santwarju t'Alla, qabel kollox irid ikun hu l-bniedem li jgħammar f'dan is-santwarju!

Skont l-Evangelista San Mark, Ġesù ma sejjahx lill-apostli individwalment jew separatament imma “flimkien”, bhala “kollettività”. Is-sejha tagħna s-sacerdoti hija “sejha ekkleżjali”, fis-sens li ma tagħmilx sens jekk mhux fil-komunità Nisranija. Għalhekk hija sejha li tpoggina fil-misteru tal-Knisja li hija l-Ġisem mistiku ta' Kristu. M'hemmx sacerdot jekk bhala “ministru tal-Knisja” ma jibnix il-Knisja. Dan jghodd b'mod partikulari għall-isqof li għandu d-dmir li jhares il-komunjoni fil-Knisja fis-sens wiesa' tal-kelma.

### Il-qdusija u d-dnub

Meta nhares lura lejn dawn is-sitt snin tal-ministeru episkopali tiegħi, ma nistax ma rroddx ħajr lil Alla mhux biss għax sejjahli u għażilni imma wkoll għax hafna drabi, permezz tal ministeru afdat lili, stajt nara b'għajnejja u mmiss b'idejha l-preżenza tiegħu fil-hajja ta' diversi nies qaddisa. Jien ċert li dan jixhduh huti fis-sacerdozju hawn preżenti: hafna drabi, minhabba l-vokazzjoni sacerdotali tagħna, insibu ruħna qrib ta' persuni li verament ikollhom fuqhom “il-fwieħa” ta' Alla; ninzertaw f'sitwazzjonijiet li jirriflettu l-imhabba divina!

Imma kif id-dawl tax-xemx johloq kuntrast qawwi mad-dlam tal-lejl, hekk ukoll il-ġmiel u l-qdusija tal-misteru t'Alla jikxef il-kruha ta' dak li S. Pawl isejjah “il-misteru



tal-hażen". Nirrikonoxxi li f'ija stess hemm parti minn dan "il-misteru" għax hadd minna ma jista' jgħid li hu bla dnu! Imma mhux darba jew tnejn qalbna titqal, moħħna jibda jgħejja u riglejna bħal jgħotru meta jkollna naffrontaw il-misteru tal-hażen preżenti kemm f'individwi kif ukoll f'organizzazzjonijiet – dawn jistgħu jkunu wkoll membri tal-Knisja jew li jgħidu li huma taħt il-kappa tal-Knisja! Matul dawn is-snin li għaddew, rajt il-hażen jahkem persuni, ikisser familji u johnoq proġetti fihom infushom tajbin!

**Kristu jdawwal il-Misteru ta' Alla**

Imma f'mumentu bħal dawn irridu niftakru dak li jgħallim il-Konċilju Vatikan II meta jgħid li l-misteru tal-bniedem isib it-tifsira tiegħu fi Kristu biss! Għalhekk, kull meta nxandru l-Kelma jew infissruha rridu nemmnu li din il-Kelma hija parti mill-misteru t'Alla. Niżbaljaw jekk nistennew li l-Kelma t'Alla għandu jkollha effetti immedjati! Dik mhix kelma umana li l-effikaċja tagħha tiddependi mill-kapaċità tagħna li nliissnuha, imma hija l-Kelma tal-Mulej li għandha qawwa li tohloq, tahaq id-dnu u tqaddes... però x'hin irid Hu – x'hin tkun is-siegha tiegħu! Kemm-il darba jiġrilna li naqtgħu qalbna għax naħsbu li l-predikazzjoni

tagħna hija hela ta' hin u enerġija! Kemm-il darba ninhakmu mit-tentazzjoni li nitilqu kolloxx għax l-isforzi appostoliċi tagħna ma jagħtux ir-riżultati li nixtiequ! Dan it-tip ta' raġunar jixhed li aħna ma nemmnu li l-Kelma t'Alla hija "misteru" li bhax-xita li tinżel żgur tagħmel il-ġid!

Hemm bżonn nemmnu aktar fil-qawwa tal-grazzja t'Alla li hija ukoll "misteru" li jiżboq is-sensi tagħna. Il-grazzja li jagħtina Kristu permezz tas-sagramenti qatt ma hija mohlija jew mitlufa – hija komunikazzjoni li Alla jagħmel tiegħu nnifsu biex il-bniedem jegħleb il-misteru tal-hażen. Imma wkoll hawnhekk irridu nġassu fuqna nfusna biex ma nxejjklu il-qawwa tal-grazzja; irridu nagħtu hin u spazju biex il-misteru jiftah kif u x'hin ikun il-waqt ta' Alla. Għalhekk ma nehdix inhegġeg lill-Knisja tagħna biex tfittex tqiegħed lil Ġesù Ewkaristija fiċ-ċentru tagħha għax minnu, l-ghajn ta' kull grazzja, aħna nistgħanew b'kull barka tas-sema.

Filwaqt li niringrazzjakom għall-koperazzjoni tagħkom, speċjalment għas-sostenn spiritwali tagħkom, kompli itolbu għalija biex nibqa' konxju li qed nittrattaw mal-misteru u hekk inkun nista' nakkumpanjakom fil-mixi tagħkom quddiem l-isfidi tqal tal-hajja.

**HILITE**

**HARDWARE STORE**  
**FRANCO - BELGE**  
**FIRE PLACES**

*Importers of*  
**Copper Pipes & Fittings**  
**Lava Solar Heaters**  
**Adensa Space Heaters**  
**and Fire Places**

113, St. Bert Street, Xewkija, Gozo  
 Tel: 2155 5736 • Fax: 2155 5525  
 Mob: 9947 8884

**The Liqueur Shop**

THE LEADING  
 WINES, SPIRITS,  
 & TOBACCO  
 MERCHANTS  
 IN GOZO

14, ST. GEORGE'S SQ.,  
 VICTORIA, GOZO.  
 TEL: 21 556 531  
 FAX: 21 555 809


Prop. J.C. Mejjak Zammit

**FREE HOME DELIVERY**

Kummentarju (1)

# Tliet Kelmiet bil-Grieg...

## il-qofol tar-Ri-evangelizzazzjoni fir-Randan u "l-kuragg li niggeddu" kontinwament



kitba ta' MONS. ANTON SULTANA

Bhalissa qed tissemma' spiss l-ghajta tal-Papa u tal-Isqfijiet dwar il-htiega ta' "Evangelizzazzjoni Ġdida", jew ahjar "Ri-evangelizzazzjoni". Ghax fl-ahhar mill-ahhar mhi "gdida" xejn... Ix-xandira tal-Kelma t'Alla tibqa' wahda u l-istess, dejjem u kullimkien u ghal kulhadd, dik imxandra minn Kristu fil-predikazzjoni tieghu u mis-segwaċi veri tieghu fl-ahhar elfejn sena. Huma biss il-metodi u l-mezzi, b'opportunitajiet u ċirkostanzi godda ta' zmienna, li jistghu u ghandhom jinbidlu, kif fisser tant tajjeb it-teologu Taljan l-Arcisqof Bruno Forte (ara "Il-Hajja f'Ghawdex", Jannar 2012, paġna 26).

Ghadna kemm ghaddejna mill-esperjenza liturgika fit-tama u fil-ferh ta' zmien l-Avvent u l-Milied. Stajna naraw b'ghajnejna kif fid-dinja tal-lum, hafna bnedmin, inkluzi whud li jghidu li huma "Nsara", qed jaghtu tifsira totalment pagana, materjalista u edonista, lil dan iz-zmien tant qaddis...

Issa, fit-22 ta' Frar, ser nidhlu ghal esperjenza ohra "Nisranija", qawwija u qaddisa, ta' konverzjoni u tigdid spiritwali matul l-erbghin jum tar-Randan Imqaddes li twassalna sat-Tridu Paskwali u l-festa tal-Ghid il-Kbir. Ghal min tassew jemmen, u jipprattika dak li jemmen, il-Knisja qed tmexxih minn esperjenza ghal ohra, minn grazzja ghal grazzja ohra, mill-Misteru

tal-Inkarnazzjoni fil-Milied ghall-Misteru tar-Redenzjoni fit-Tridu Paskwali u l-Ghid il-Kbir. Żewg esperjenzi differenti, iżda fl-istess hin kongunti, f'dak li jissejjah "admirabile commercium" – "il-Kummerċ Divin"!

Altru li mhux il-kummerċ uman u mondan, kif stajna naraw u nduqu fi zmien il-Milied, jew kif hafna anke "Nsara" jkomplu sejrjn bih is-sena kollha; issa ghax għej il-Karnival, imbagħad bil-figolli tal-Ghid, u wara bil-murtali u d-divertiment tal-festi... U nibqghu sejrjn sena wara l-ohra, bl-istess rutina ta' aljenazzjonijiet fi spirtu aktar pagan milli "nisrani", ninqadew b'dak li hu qaddis u sagru, biex ngħawgħu u nisfruttawh f'materjalizmu, konsumizmu u edonizmu, skont xawwatna u l-kapricċi tagħna, aktar milli skont il-pjan u r-rieda t'Alla.

**U l-bidla fina ma ssehh qatt! Kif spjegaw tajjeb hafna l-Isqfijiet tagħna fl-Ittra Pastoral tal-Avvent li għadda, ghax "id-drawwiet religjuzi huma tajbin, imma mhux meta r-religjon issir drawwa! Il-Kelma t'Alla saret wisq irhisa... ghal x'uhud it-talb sar rutina... u s-sagramenti ghalihom jew ghal uliedhom, aktar ghax huma mbuttati minn htiega soċjali, milli mix-xewqa li jiltaqghu ma' Kristu u jibdlu hajjithom..."**

### Tibdil u tigdid

Il-na snin nishqu fuq il-htiega urgenti tat-tibdil u tigdid fil-hajja nisranija tagħna. Mill-Koncilju Vatikan II 'l hawn, jigifieri fl-ahhar hamsin sena, dawn iz-żewg kelmiet kienu u ghadhom l-ghajta permanenti ta' kull Papa u ta' kull Isqof li kellna u ghadna s'issa, u bir-raġun! Ghax milli jidher, minkejja l-isforzi kollha li saru, minkejja tant predikazzjoni, Missjonijiet Djoċesani, Kungressi u Seminars, minkejja tant korsijiet ta' Eżerċizzi Spiritwali, Ittri Pastoral, kotba u artikli, u ma nafx x'izjed... **is-sejha u l-ghajta tal-Knisja ghadha tidwi: "Ejjew ninbidlu! Ejjew niggeddu! Jew ahjar, Ejjew nikkonvertu!"**

Ma jfissirx li f'dawn l-ahhar hamsin sena konna qegħdin nagħzqu fl-ilma! M'ghandniex inkunu daqshekk pessimisti, ghax hafna gid sar ukoll; kieku ma sarx bil-







grazzja u l-ghajnuna tal-Ispirtu s-Santu li kontinwament imexxi l-Knisja ta' Kristu f'pajjiżna u kullimkien, kieku f'ħamsin sena ta' indifferenza u traskuraġni, anki l-knejjes kienu jingħalqu għal kollox u jinbidlu f'mużewijiet, *concert halls*, jew *supermarkets* bħalma kien ġara fil-pajjiżi komunisti tal-Unjoni Sovjetika.

**Għall-grazzja t'Alla, pajjiżna għadu "nisrani" u "kattoliku" fl-essenza tiegħu, anki jekk m'għadux fil-prattika tat-twemmin tal-maġġoranza, forsi wkoll assoluta, bħalma kien sa nofs seklu ilu... It-tajjeb għadu jeżisti u jidher ukoll f'ħafna Maltin u Ghawdxin li sabu lil Kristu u qed jgħixu f'esperjenza intima Miegħu!** Jekk naqset ħafna l-attenzenza għall-quddies tal-Ħadd, nafu li żdiedet ukoll il-maturità u l-konvinzjoni tal-fidi f'ħafna nsara, inklużi żgħażaġħ impennjati bis-serjetà fi *prayer groups*, komunitajiet katekumenali, bibliċi u ewkaristiċi, f'għaqdiet u gruppi ġodda ta' appostolat, volontarjat, kultura nisranija u movimenti ta' missjunarji lajċi li jmorru jagħmlu esperjenza missjunarja anke ta' volontarjat f'diversi pajjiżi sotto-żviluppati. Anke s-sens ta' ġenerożità "nisranija" f'tant ġbir ta' fondi, kif rajna fil-jiem tal-Milied u tal-Ewwel tas-Sena, qed ikompli jikber dejjem aktar fil-qlub tal-Maltin u l-Ghawdxin!

**Mela x'jonqos?! X'tibdil u tiġdid aktar radikali hu meħtieġ? U għaliex il-fidi u l-morali qed jiddgħajfu f'pajjiżna? U kif għandna u nistgħu nkunu "aħjar milli aħna" bħala "veri Nsara"?**

#### **Tliet kelmiet li jfissru ħafna**

M'iniex xi espert fil-metodoloġija pastorali jew f'xi xjenzi sagri, lanqas xi profeta fil-hajja spiritwali, jew xi filosofu fl-andamenti soċjali; wisq anqas ma jien xi mistiku jew "*intelligentia*" bħal Tereza t'Avila jew Karl Rahner...

Imma l-esperjenza personali fit-talb, fil-qari, fil-ħidma pastorali-sacerdotali, kkonvinċewni li s-sigriet ta' bidla vera, ġenwina u awtentika fil-hajja nisranija, jinsab fi

tliet termini jew kelmiet Griegi, tliet kelmiet li jiġbru fihom is-sens kollu ta' dak li aħna nsejnhulu "tibdil" jew "tiġdid", kemm fil-hajja personali kif ukoll f'dik ekkleżjali. Huma l-pedament sod u fl-istess hin il-qofol kemm ta' tibdil ġenwin f'konverżjoni sinċiera personali, kif ukoll l-essenza ta' ri-evangelizzazzjoni awtentika għal ta' ġewwa u għal ta' barra, għalmin irid isir nisrani veru u aħjar u anki għalmin tilef il-fidi jew jgħix bħala nisrani tal-isem biss jew ta' nofs kedda... Bihom nistgħu naslu biex "ninbidlu" ħafna, mingħajrhom ma ninbidlu qatt!

(1) **"METANOIA"** – Hija l-ewwel pass, anzi pass kontinwu fil-mixja twila li tkompli tiżviluppa u timmatura matul ħajtek kollha. Hija miġnija fuq ir-rieda personali sostnuta mill-grazzja kontinwa tal-qawwa t'Alla.

**Hija l-"iva" tiegħek personalment, b'konvinzjoni shiha u mhux bi drawwa, li trid tinbidel tassew: konverżjoni tal-moħħ, tal-qalb u tad-drawwiet komdi; fis-sahra, fit-talb, u fil-penitenza ta' kuljum, mhux biss fl-Avvent u fir-Randan.** Hija sostanzjalment l-ewwel sejha ta' Ġesù lil kulhadd. **"Indmu u emmnu fil-Bxara t-Tajba."** (Mark 1, 15) Mela hija konverżjoni li tibda u tkompli tibni fuq żewġ kundizzjonijiet essenzjali: **indiemma** sinċiera u **fidi** shiha, u mhux fi qrara ta' darba fis-sena jew f'reċita tal-Kredu bl-amment, imma fi stqarrija kontinwa tal-eremiti fid-deżert "*Kyrie eleison*", "Mulej ħniena, għax jiena midneb!", b'fidi mhegġa biex fi Kristu ssir "holqien ġdid" billi "timxi f'ħajja ġdida" u "mejtin għad-dnub u ħajjin għal Alla". Ifi sew x'kiteb San Pawl fl-Ittra lir-Rumani, kapitli 6 – 7 – 8. U minn hemm kompli fittex u ssib li **bdejt tinbidel "bis-smiegh tal-Kelma t'Alla"**.

(2) **"KENOSIS"** – li tfisser "titbattal", billi tiċċekken, tiċċaħħad, tiżvoġta lilek innifsek, mill-arroganza jew l-ambizzjoni, mill-vanità jew vanaglorja. Din il-kelma



tigbor fiha dik il-massima fundamentali ta' Kristu: **"Min irid jimxi warajja, ikollu jichad lilu nnifsu..."**

Hija l-kundizzjoni ewlenija u prinċipali li Kristu għamel fl-evangelizzazzjoni tiegħu kontra s-supervja, l-awto-suffiċjenza, il-kburija personali, għax "min jitkabbar jiċċekken, u min jiċċekken jiġi mkabbar." Hija t-tieni pass kontinwu fil-mixja tal-vera konverżjoni, u l-aktar wiehed iebes għan-natura mħassra bid-dnub. L-**"iva"** lil Alla t'fisser **"le"** lilek innifsek. Hija l-ħolqa morali u spiritwali li torbot il-**"metanoia"** mal-**"ascesis"**, il-maturità nistranija fl-umiltà tal-moħħ u tal-qalb, fuq il-pass ta' Kristu nnifsu li **"battal lilu nnifsu billi ha n-natura ta' lsir (qaddej)..."** li ċekken lilu nnifsu u sar ubbidjenti sal-mewt..." (Fil. 2, 5-8)

L-għajta tar-Randan hija prinċipalment is-sejha għal **"kenosis"** magħquda mal-**"metanoia"**, sa minn Ras ir-Randan : "Ċarrtu qlubkom..." (Goel, 2, 13) u "Iddoqq trumbetti quddiemek", (Matt. 6, 1-4) Ma jistax ikun hemm vera konverżjoni ta' qalb il-bniedem, u lanqas ri-evangelizzazzjoni shiha u ġenwina minghajr ix-xandira u l-ghixien tal-**"kenosis"**.

Anzi jiena nahseb li kull predikazzjoni tal-Vanġelu ma tkunx ġenwina jekk tinjora jew twarrab għal ġenb dan it-**"tbattil"** tal-moħħ u tal-qalb minn tant supervja u superfiċjalità, vanità u vanaglorja, ambizzjoni u awtoritarjanizmu, f'kelma waħda s-supervja li waqqgħet l-Angli u ħolqot l-infern, u waqqgħet lill-bniedem fl-Eden, u li għadha twaqqgħu u tbeġħdu minn Alla. **Ma nistgħux naghmlu ri-evangelizzazzjoni komda għas-soċjetà moderna u mħassra tal-lum billi nwarribu l-prinċipji fundamentali tal-Vanġelu: il-**"metanoia"** (bidla kontinwa) fil-**"kenosis"** (iċ-ċaħda u t-tbattil tagħna nfusna). Din hi t-triq ta' Kristu, u m'hemmx triq ohra komda blex tlmxl warajh...**

- (3) **"ASCESIS"** – Bħalma r-Randan iwassalna għall-ferħ tal-Għid il-Kbir, hekk il-**"kenosis"** twassalna għall-**"ascesis"**, it-tama tal-veru nistrani li jbati, jahdem u jistinka bla heda biex jasal **għal veru destin tiegħu**, kif ifisser San Pawl fl-Ittra lill-Efesin, li jasal għall-**"għana tal-wirt gloriuż tiegħu fost il-qaddisin."**(Ef. 1, 18-19) Il-kelma **"ascesis"** (tintrefa' 'l fuq) tesprimi **r-rebha tan-Nistrani fuq l-ispirtu tad-dinja, fuq kull hażen u qerq, billi jinqata' u jintrafa' lejn Alla, għax għalih **"Alla waħdu hu biżżejjed!"** (Tereza t'Avila)**


Il-mixja twila u diffiċli fil-**"kenosis"** twassal lin-Nistrani biex jimtela' bl-Ispirtu t'Alla, bil-qawwa tal-grazzja t'Alla, li taħdem u tikber fih sa ma twasslu għall-wegħda ta' Kristu li **"jkollu l-hajja ta' dejjem"**. Hija l-**"ascesis"** ta' qalb il-bniedem li jasal biex f'Alla jsib il-vera mħabba u sliem minn din id-dinja stess, u kompletament fil-hena ta' dejjem. **Din hi t-tama u l-ideal tas-sejha u tal-mixja nistranija tagħna.** U dan kollu għandu jkun l-iskop aħhari tar-Ri-evangelizzazzjoni : is-salvazzjoni eterna tal-bnedmin kollha, kif xtaq u ordna Kristu: "Morru u xandru il-bxara t-tajba lill-bnedmin kollha... Min jemmen isalva! Min ma jemminx ikun ikkundannat!" Hawn il-qofol fl-iskop tal-predikazzjoni!

**Jekk irridu ngħixu Randan effiċjenti, fuq dawn it-tliet kelmiet Griegi rridu nahsbu hafna u rridu naġixxu bis-serjetà... Inkella jghaddi Randan iehor u nibqgħu ma ninbidlux. U min jaf jekk dan hux l-aħhar ċans tiegħi u tiegħek?! Żomm f'moħħok dawn it-tliet kelmiet Griegi, aħdem fuqhom kuljum, u sib il-kuraġġ li tibda u tkompli tinbidel. Imma bis-serjetà!**

## LUMEN CHRISTI BOOKSHOP

Triq Fortunato Mizzi, Victoria. Tel: 21560496/7

Fil-ghodu biss: 8.30am - 12.30pm



**Skont ta' 10% fuq kotba ta' qari tajjeb għat-tfal... is-sena kollha!**



# X'ghadda minn ghalina



**Kronaka Ghawdxija minn Charles Spiteri**

## Konferenza Djoċesana tal-Familja

Nhar il-Ġimgħa 27 ta' Jannar, ġewwa s-sala tal-Villa Fiorita f'Marsalforn, giet imtelligħa l-konferenza djoċesana tal-familja għas-sena 2012, bit-tema "Familja soda, soċjetà b'saħħitha". Il-kelliem ewlieni kien Don Carlo Bresciani, saċerdot Taljan li hu wkoll moralista u psikoterapista tal-familja. Is-sugġetti ewlenin kienu: ir-relazzjoni bejn il-familja u s-soċjetà u kif dawn it-tnejn jinfluwenzaw lil xulxin, u liema huma l-iktar valuri importanti għall-familja. Mons. Mario Grech wassal il-messaġġ tiegħu wkoll. L-ghada s-Sibt, Don Bresciani għamel




ukoll konferenza lis-saċerdoti tad-djoċesi dwar il-formazzjoni umana tas-saċerdot, u peress li huwa wkoll

rettur tas-seminarju ta' Brescia iltaqa' wkoll mas-seminaristi. Il-messaġġ ta' Don Carlo Bresciani se jkun ippubblikat bil-Malti f'din ir-Rivista fil-hargiet tax-xhur li ġejjin.

## Konferenza OASI

Il-Fondazzjoni OASI hija assoċjata mal-problema tal-vizzji, però x-xogħol li twettaq il-Fondazzjoni huwa mifruq f'diversi ambiti soċjali. Il-Ġimgħa 13 ta' Jannar 2012, il-Fondazzjoni ngħediet konferenza pubblika fil-lukanda *Grand Hotel*, Għajnsielem, fejn ġew mgħotija r-riżultati tar-riċerka *Young People in Gozo - a study 2*. Dr. Andrew Azzopardi, *lecturer* fl-Università ta' Malta, fid-Dipartiment ta' *Youth and Community Studies* u li kien ir-riċerkatur responsabbli ta' l-istudju, ippreżenta spjegazzjoni dettaljata ta' l-analiżi tar-riżultati lill-udjenza prezenti.



Il-qofol ta' l-istudju kienu ż-żgħażaġh Ghawdxin li l-età tagħhom kienet tvarja bejn l-10 u t-30 sena. L-istudju gie ikkofinanzjat mill-Ministeru għal Ghawdex taht l-iskema tal-EKO Ghawdex. Dan kien it-tieni studju li sar mill-Fondazzjoni OASI, meta fis-sena 2000 iż-żgħażaġh Ghawdxin kienu mistoqsija dwar id-diversi temi li jirrigwardaw lilhom u lis-soċjetà Ghawdxija. L-aħħar riċerka giet iffokata fuq divesi aspetti soċjali apparti l-vizzji, li fosthom kienu jinkludu s-sesswalità, ir-relazzjoni mal-ġenituri, attivitajiet rikreattivi, it-tolleranza lejn l-oħrajn, l-involvement fis-soċjetà, ir-religjon u l-ispiritwalità, u r-relazzjonijiet intimi.

Il-Konferenza li giet indirizzata wkoll mid-Direttur Ġenerali tal-OASI Dun Manwel Cordina u mill-Ministru għal Ghawdex, Giovanna Debono, barra l-ghadd sabih ta' interventi minn dawk prezenti, tmexxiet mill-President tal-Grupp Universitarji Ghawdxin Ryan Mercieca.

Dawk kollha li jixtiequ kopja b'xejn ta' l-istudju jistgħu jmorru l-Fondazzjoni OASI, 5 Triq Wied Sara, ir-Rabat, Ghawdex, biex jiġbru kopja jew iċemplu fuq 21563333.

## Premju Ġieħ in-Nadur 2011


Il-missjunarju Dun Raymond Portelli, nhar is-Sibt 21 ta' Jannar, ġie mogti l-premju Ġieħ in-Nadur 2011. Dun Raymond Portelli tweled fil-21 ta' Ottubru 1967 fin-Nadur, minn Pawlu u Angela, xebba Xuereb. Ġie mgħammed mill-Arċipriet Mikiel Portelli fil-Bażilika Kolleġġjata ta' San Pietru u San Pawl nhar 22 ta' Ottubru 1967. Attenda ftit xhur mill-ewwel sena tal-iskola primarja fin-Nadur. Kompla l-edukazzjoni primarja kollha f'Saint Bernard ġewwa New York, fejn kien jgħix mal-ġenituri tiegħu. Fl-età ta' 11-il sena Raymond reġa' rritorna lejn raħal twelidu biex ikompli l-edukazzjoni sekondarja f'Għawdex. Attenda l-ewwel sena sekondarja fil-Liceo r-Rabat filwaqt li mit-tieni sena sal-hames sena attenda fis-Seminarju Minuri tal-Qalb ta' Ġesù, fir-Rabat. Ġie ordnat saċerdot nhar is-Sibt 24 ta' Ġunju 1994 fil-Katidral t'Għawdex mill-Isqof Nikol Cauchi bl-ewwel *Prima Messa* nhar it-3 ta' Lulju. Xahrejn wara, Dun Raymond mar jaħdem fil-missjoni ġewwa l-Perù, f'liema perjodu talab lill-Isqof Nikol Cauchi biex jibda l-kors tal-Mediċina.



Matul dawn l-aħħar hmistax-il sena Dun Raymond, bhala Saċerdot u Tabib, ta s-servizzi tiegħu ta' missjunarju f'żona tal-Amazsonja. Matul dawn is-snin Dun Raymond fetah dar għall-morda bl-AIDS, żewġ t'idjar għal persuni li għandhom problema ta' droga u dar li tagħti kenn lil persuni li m'għandhomx fejn jorqdu bil-lejl u jinghataw ikla u sodda nadifa. Il-parroċċa ta' San Martin de Porres f'Iquitos fil-Perù, fejn jamministra Dun Raymond, toffri ukoll mitt ikla b'xejn kuljum lil familji li huma foqra. Sabiex ikun jista' jzomm dawn id-djar, hu jirċievi għajjnuna kbira minn Għawdex kif ukoll minn Malta. F'din il-parroċċa hemm madwar 17,000 ruħ. Għandu ukoll f'idejh numru ta' rħula mifruxa matul ix-xmara Nanai. Minbarra x-xogħol kollu li jagħmel, Dun Raymond jaħdem ukoll fl-isptar u fil-habs bhala qassis. Jgħallim ukoll fis-Seminarju ta' Iquitos u anke fl-Università.

Il-komunità tan-Nadur thoss li dan il-qassis, wild l-istess komunità, qiegħed iservi t'ambaxxatur tagħha fil-ħidma missjunarja, hidma għal qalb il-poplu Naduri. Kien għalhekk li fis-sena ddedikata għall-volontarjat, il-Kunsill Lokali flimkien mal-Kumitat għall-Premju Ġieħ in-Nadur onora lil Dun Raymond b'dan il-premju. Fr Raymond inghata ukoll Ġieħ Iquitos bhala rikonnoxximent għall-ħidma li qed iwettaq favur il-fqar ta' Iquitos. Waqt din is-serata, li għaliha kienu preżenti wkoll il-Ministri Giovanna Debono u Dr. Chris Said, Dun Raymond saritlu wkoll ghotja ta' flus f'isem l-Ordni tal-Kavallieri ta' San Pietru u San Pawl.

## Festa ta' Sant'Anton Abbati fix-Xagħra



*Sant'Anton Abbati fuq il-perilja joqrob lejn il-Knisja Bażilika ta' Marija Bambina.*

Fl-okkażjoni tal-festa ta' Sant'Anton Abbati, meqjuma fil-knisja ddedikata lillu fix-Xagħra, nhar il-Ħadd 15 ta' Jannar, 2012, filgħodu, fi Pjazza Sant'Anton Abbati, saret iċ-ċerimonja tat-tberik taż-żwiemel minn Mons. Carmelo Refalo, Arċipriet tal-Parroċċa tax-Xagħra. Wara telqet sfilata taż-żwiemel minn Triq San Ġużepp għal Triq il-Knisja u Pjazza l-Vitorja li akkumpanjat l-istatwa ta' Sant'Anton fuq il-perilja, biż-żwiemel Reno u Silver, mmexxija minn Victor Muscat u Ibnu Gabriel, sal-Bażilika ta' Marija Bambina. Hadet sehem il-Banda *Victory*. Aktar qabel, jiġifieri fit-8.30 ta' filgħodu, Mons. Isqof Mario Grech mexxa quddiesha sollenni fil-knisja ta' Sant'Anton Abbati. Aktar tard fi Pjazza Sant'Anton Abbati, saret wirja tal-klieb u ohra tal-qtates, organizzata mill-Kunsill Lokali. Wiehed seta' jammira wkoll it-tlielaq tat-tfal.

Filgħaxija fil-Bażilika ta' Marija Bambina, Mons. Isqof Mario Grech mexxa t-Talb tas-Salmi u wara l-purċissjoni bl-istatwa ta' Sant'Anton Abbati, bis-sehem ukoll tal-Kapitlu, Kleru u l-Fratelli. Akkumpanjat il-purċissjoni l-Banda *Victory*. Mal-wasla fi Pjazza Sant'Anton, sar it-tberik ta' l-annimali minn Mons. Isqof Grech. Il-purċissjoni spiċċat fil-knisja ta' Sant'Anton fejn inghatat l-Benedizzjoni Sagramentali.

## Donazzjoni ta' 700 ewro lill-Arka

Michael Grech Financial għamel donazzjoni fi flus lil Monsinjur Emanuel Curmi, b'risq il-Fondazzjoni Arka. L-għotja ta' €700, somma li ngabret ftit ftit matul is-sena 2011, minn donazzjonijiet ta' klijenti li jużaw is-servizzi ta' Michael Grech Financial u anke minn donazzjonijiet tal-impjegati stess, giet ipprezentata lill-Monsinjur Emanuel Curmi, mid-diretturi tal-kumpanija, Michael u Anna Grech, fuq il-post tax-xogħol ta' Michael Grech Financial, għewwa l-Brokerage, ir-Rabat, Għawdex, nhar il-Ġimgħa 23 ta' Diċembru, 2011. Monsinjur Curmi apprezza ferm l-impenn ta' din il-kumpanija, li tghin lill-Fondazzjoni Arka minn żmien għal iehor.



## Żgħażaġh iżuru l-Faċilità Korrettiva ta' Kordin



Grupp ta' żgħażaġh mill-Parroċċa ta' Sannat, żar il-Faċilità Korrettiva ta' Kordin, nhar il-Hadd 15 ta' Jannar. Diż-żjara, li kienet okkażjoni speċjali għal dawn iż-żgħażaġh, saret possibbli bil-ħidma tas-Supretendent Abraham Zammit. Iż-żgħażaġh kienu milqugħa mill-Kap tas-Sigurtà, Mario Zahra, li fisser liż-żgħażaġh x'sistema tintuża f'dan il-lokal. Huwa dawwarhom mal-post, fosthom il-kappella, il-forn, l-iskola, il-grawnd sportiv, u postijiet oħra.

Iż-żgħażaġh Għawdxin żaru wkoll is-Sezzjoni *Youths*, li tilqa' fiha iż-żgħażaġh li jkunu fil-Faċilità Korrettiva ta' Kordin. Uħud miż-żgħażaġh li jgħixu hawnhekk irrakkontaw l-esperjenza tagħhom.


## Inawgurazzjoni ta' 'belvedere' fix-Xagħra

Il-Kunsill Lokali tax-Xagħra inawgura b'mod uffiċjali l-proġett ta' *belvedere* ġdid li jinsab fl-inħawi ta' Ghajn Damma fi Triq il-Knisja fl-istess lokalità.

Dan is-sit jinsab mibni fuq waħda miż-zoni strateġiċi tax-Xagħra li hija magħrufa għall-veduti sbieħ li tgawdi. Il-*belvedere* jgawdi dehra mill-isbaħ tal-pajesagġ tipiku Għawdxi u anke tal-bajja ta' Marsalforn li hija mfittxija minn bosta viżitaturi lokali barranin, b'mod partikolari fl-istaġun tas-sajf.

Il-*belvedere* gie inawgurat mis-sindku Joe Cordina u tbierek mill-Arċipriet Mons. Carmelo Refalo waqt ċerimonja qasira li saret fl-istess post, nhar il-Ġimgħa 20 ta' Jannar. Iċ-ċerimonja inkludiet diskorsi qosra dwar l-iżvilupp tal-isem 'Għajn Damma' mill-istoriku Għawdxi Mons. Joseph Bezzina; minn Austin Walker, *chairman* tal-MEPA, il-Perit Edward Scerri, u s-Sindku tax-Xagħra, Joe Cordina. Tfal mill-Iskola Primarja tal-lokalità kantaw l-innu tal-Kulleġġ u dak 'Lix-Xagħra'.

Dan il-proġett kien parzjalment iffinanzjat mill-Fond għall Iżvilupp Urban amministrat mill Awtorità Maltija tal-Ambjent u l-Ippjanar.



Waqt it-tberik tal-Belvedere mill-Arċipriet Mons Carmelo Refalo. Jidhru wkoll is-Sindku Joe Cordina u Austin Walker, *chairman* tal-MEPA

## Ninu Cremona – għeluq l-40 sena minn mewtu

Fil-Banca Giuratale fir-Rabat, Għawdex, nhar is-Sibt 7 ta' Jannar, 2012, fis-7.00 p.m., giet inawgurata wirja li tfakkar l-40 anniversarju mill-mewt ta' Ninu Cremona, kittieb u studjuż Għawdxi li ta kontribut kbir lil-lingwa Maltija. Il-wirja kienet tinkludi manuskritti, kotba u oġġetti oħra marbuta mal-hajja u l-ħidma ta' Ninu Cremona.

Ninu Cremona tweled ir-Rabat, Għawdex fis-27 ta' Mejju 1880 u miet fl-4 ta' Jannar 1972. Artiklu ppubblikat fuq is-sit elettroniku tal-Akkademja tal-Malti jiddeskrivih bħala "kittieb prolificu" u jsemmi bħala l-aqwa xogħol tiegħu f'dan il-qasam id-dramm *Il-Fidwa tal-Bniedem*, imsejjes fuq l-istruttura klassika Griega. Jgħid ukoll li "l-akbar kontribut



tiegħu fil-Malti kien fit-tfassil tal-ortografija Maltija” tant li “l-istudju tiegħu għadu jgħodd sal-lum” u jinsab fil-ktieb *Tagħrif fuq il-Kitba Maltija* li hareġ l-ewwel darba fl-1924. Kotba oħra ppubblikati minn Cremona jinkludu *Weraq mar-Riħ* (1932), *Rand u Rihan* (1945), *Mis-Sigra ta’ Ħajti* (1970), in-novelli *Ktajjen Maqtugħa* (1968), u kontribuzzjonijiet oħra fil-qasam lingwistiku *X’inhu l-Malti Safi* (1925), *A Manual of Maltese Orthography and Grammar* (1929), *Tagħlim fuq il-Kitba Maltija* (l-ewwel volum fl-1935 u t-tieni volum fl-1938) u l-pubblikazzjoni *A Historical Review of the Maltese Lanugage* (1945). Isem Ninu Cremona hu assoċjat ukoll max-xogħol li għamel fuq biografiji fosthom dik dwar Mikiel Anton Vassalli, li anke kienet giet maqluba għall-Ingliż, u dik dwar Rużar Briffa. Ninu Cremona għamel ukoll

diversi studji dwar il-lingwa imma wkoll tradizzjonijiet Maltin fosthom dawk folkloristiċi.

Il-wirja, li nfethet uffiċjalment mill-Ministru għal Għawdex, Giovanna Debono, baqgħet miftuħa sas-Sibt 21 ta’ Jannar. Preżenti għall-inawgurazzjoni kien hemm il-Ministru Chris Said, il-membri parlamentari laburista Justyn Caruana, il-persuna responsabbli mill-kultura f’Għawdex, Kevin Sciberras kif ukoll John Cremona mill-Ministeru għal Għawdex.

B’rabta ma’ din l-attività, nhar il-Ġimgħa 13 ta’ Jannar, fil-Banca Giuratale, ir-Rabat, Għawdex, fis-7.00pm, saret taħdita pubblika minn Joe Camilleri, bit-tema *Ninu Cremona Ħajtu u Kitbietu*. Biex titfakkark ukoll din l-okkażjoni tal-40 anniversarju mill-mewt ta’ Ninu Cremona, il-kumpanija MaltaPost harġet timbru speċjali li kien għall-użu fil-fergħa tal-MaltaPost fi Triq ir-Repubblika, ir-Rabat, Għawdex.

### ***Laqgħa Ġenerali Annwali tas-Socjetà Filatelika***

Il-Laqgħa Ġenerali Annwali tas-Socjetà Filatelika t’Għawdex saret il-Hadd 15 ta’ Jannar fis-sala tal-kwartieri tal-*Victoria Scout Group*. Wara li nqraw ir-rapporti mill-President Anton Said, is-Segretarju Antoine Vassallo u t-Teżorier it-Tabib Michael Refalo, intlaqgħu nomini għall-kumitat il-ġdid. Imbagħad tqassmu ċertifikati u rigali lill-partecipanti kollha li ħadu sehem fil-wirja li s-Socjetà organizzat f’Novembru tas-sena 2011, f’wahda mis-swali tal-esebizzjonijiet li hemm fi Pjazza San Frangisk, ir-Rabat, Għawdex. Din id-darba l-*isponsor* prinċipali kien il-Bank Lombard. It-Trofej għall-aqwa esibit skont il-ġurija ntrebah minn Anthony Grech.

*Anthony Grech (lemin) jidher jiġi pprezentat bi trofew mill-president tas-Socjetà Filatelika Għawdxija, Anton Said.*



### ***Festa ta’ San Frangisk de Sales għall-Ġurnalisti Għawdxin***

Bħal kull sena, fl-okkażjoni tal-Festa ta’ San Frangisk de Sales, patron tal-ġurnalisti, Mons Isqof Mario Grech iltaqa’ ma’ dawk kollha li huma b’xi mod impenjati fil-mezzi ta’ komunikazzjoni tal-massa, ġurnali, televiżjoni, radju, u websajts.

Il-laqgħa ta’ ħbiberija kienet tinkludi quddiesa ċelebrata minn Mons. Isqof flimkien mal-poeta magħruf Għawdxin, Dun Ġorġ Mercieca, li saret nhar it-Tlieta, 24 ta’ Jannar, għand is-Sorrijiet Frangiskani fi Triq Palma, ir-Rabat, Għawdex. Il-lezzjoni nqrat minn Charles Spiteri waqt li l-offerti ttellgħu minn Eman Borg u Josephine Xuereb. L-animatur tal-quddiesa kien il-Kavallier Joe M. Attard. Mons. Isqof għamel ukoll l-omelija ta’ l-okkażjoni. Wara l-quddiesa Mons. Isqof iltaqa’ ma’ dawk preżenti.



## San Ġwann Bosco - festa fl-Oratorju fir-Rabat



Waqt it-tberik taż-żwiemel u animali oħra minn Dun George Mercieca.

Fil-Belt Victoria, nhar il-Hadd 29 ta' Jannar giet iffestigġjata l-festa ad unur San Ġwann Bosco. Filgħodu, fil-kappella tal-Oratorju Don Bosco, Mons. Isqof Mario Grech mexxa Konċelebrazzjoni Pontifikali, bis-sehem tal-Kor *Laudate Pueri* taht it-tmexxija tal-Kan. Ġorġ Frendo. Lejn tmiem il-quddiesa, Dun Effie Masini, Direttur tal-Oratorju, ġie ippreżentat bi kwadru ta' Don Bosco minn Josmar Saliba u David Galea, għan-nom taż-żgħażaġh li jiffrekwentaw l-Oratorju. Wara saret parata ta' żwiemel u ponijiet minn Pjazza San Franġisk sa hdejn l-Oratorju, fejn sar it-tberik tal-*pets* u animali minn Dun Ġorġ Mercieca. F'nofsinhar saret l-ikla tradizzjonali fil-Lukanda Calypso, Marsalforn.

Filgħaxija, fil-kappella ta' l-Oratorju, l-Arċipriet tal-Parroċċa tal-Katidral, Mons. Ġużeppi Attard iċċelebra quddiesa. Ha sehem il-*Chorus Ecclesiae Cathedralis* taht it-tmexxija ta' Mro. Colin Attard. Wara marċ mill-Banda Ċittadina *Leone* minn hdejn l-Iskola Primarja fi Triq Vajringa sa Pjazza Santu Wistin, harġet il-purċissjoni bl-istatwa ta' San Ġwann Bosco, xogħol artistiku ta' Wistin Camilleri, li fiha hađu sehem tfal, żgħażaġh, *Past Pupils* tal-Oratorju flimkien mat-tfal tal-iskejjel sależjani. Akkumpanjat il-purċissjoni l-Banda Ċittadina *Leone*, b'daqq ta' innijiet lil San Ġwann Bosco. Mexxa l-purċissjoni Mons. Ġużeppi Attard, Arċipriet tal-Parroċċa tal-Katidral. Mad-dhul lura tal-purċissjoni, inghatat il-Barka Sagramentali u sar ukoll il-bews tar-Relikwa.

Aktar tard fis-Sala tal-Oratorju ttella' d-*Don Bosco Grand Concert* mill-*Gozo Youth Wind Band and Orchestra* taht it-tmexxija ta' Mro. Joseph Grech. Filgħaxija wkoll, il-Ministru għal Ghawdex inawgurat ufficjalment *Hydraulic Lift* u d-dwal godda '*energy saving*' li ġew stallati fl-Oratorju taht l-iskema Eko-Ghawdex.

## Twelid fl-Ewwel tas-Sena 2012



Twieldet fl-ewwel tas-Sena fl-10.40 a.m. fis-Sala tal-Maternità fl-Isptar Generali t'Ghawdex. Semmewha Krista. Ommha Vivienne xebba Debrincat mix-Xagħra. Missierha Anthony Portelli minn u joqogħdu n-Nadur. Il-familja Portelli għandhom tifla oħra, Joslyn, li twieldet fil-15 ta' Marzu 2010.

Waqt li minn qalbna nifirhu lill-koppja Portelli għat-tieni wild tagħhom, nixtiequ wkoll nawguraw lil tant koppji oħra li qed jistennew tarbija fix-xhur li ġejjin. U min qed jibza' li ser tispicċa d-dinja f'Diċembru li ġej, nissuġġerulu jaqra' l-artiklu interessanti f'pagna 22-23.

## Restawr ta' statwa

Fl-okkażjoni tal-inawgurazzjoni tax-xogħol ta' restawr tal-istatwa tal-Madonna tal-Grazzja li tinsab fi Triq il-Kapuċċini, Victoria, nhar il-Hadd 29 ta' Jannar 2012, Patri Gwardjan Carmelo Dimech mexxa konċelebrazzjoni fil-knisja tal-Kapuċċini. Saru kelmtejn kemm mill-Gwardjan kif ukoll minn Anthony Borg, Kap tas-Segretarjat fil-Ministeru għal Ghawdex, f'isem il-Ministru Giovanna Debono.

Wara saret purċissjoni għal hdejn l-istatwa bit-talba tar-Rużarju u bis-sehem tal-*Victoria Scout Group*. Imbagħad sar it-tberik tal-istatwa.

Din l-istatwa hija wahda storika u għalkemm wiehed ma jafx eżatt f'liema sena saret, mill-iskrizzjoni li hemm fuq il-pedestal wiehed b'xi mod jista' jsemmi l-perjodu ta' bejn is-sena 1846 – 1878 waqt il-pontifikat tal-Papa Piju IX.



# Frar - I-iqsar u l-eqqel!

*Ghalkemm qsajjar reġa' maghna  
Dan l-imqarqaç xahar ta' Frar  
Illi skont misserijietna  
Jinghad li jfawwar il-bjar!*

F'wahda mill-poeziji li ta' kull sena nikteb dwar il-festi tradizzjonali tal-Karnival, din is-sena hekk fettilli niftaħ din il-ftit saffika tiegħi u afli ma mortx żball għax fis-sitta u sittin sena li għandi ma niftakarx Frar bħal ta' din is-sena. Veru tilef rasu u qed jurina li ghalkemm il-fissud, jidher li tilef kull raġuni u jrid juri lil shabu xi jfisser ghalkemm l-iżghar fosthom! L-antenati taghna harġu bil-qawl popolari li dan huwa x-xahar tal-ilma u veru dan l-ghidut qed jivverifika ruħu, għax ix-xita li qed taghmel ma hix xi haġa tas-soltu u qed thalli herba. Uħud mit-treqat taghna jsiru qishom xmajjar u allahares tkun miexi wara xi halba xita u tinzerta għaddej fit-triq għax l-ewwel karozza li tgħaddi minn hdejk taf taħslek minn rasek sa saqajk. Biex tagħqad bħalissa bosta mit-treqat taghna qed litteralment jinbnew mill-ġdid u allura tistgħu taħsbu f'liema stat ta' tajn u konfużjoni jsibu ruhħhom fihom wara xi maltempata. Veru li biex tgawdi trid tbatì qabel, imma donnu l-kuntratturi kollha ddeçidew li jaqbdù issa fit-treqat taghna. U biex ma ninħbewx wara subġhajna sewwa li nġhidu wkoll li l-elezzjoni, ghalkemm mhux wara l-kantuniera, mhix daqstant 'l bogħod u f'sena bosta proġetti jafu jingħalqu u allura jhallu toġhma tajba fl-eletturi taghna. Il-flus tal-Ewropa jridù jintefqu fi żmien stipulat; altrimenti tiflef kollox u allura sewwa li dawn nużawhom għall-ġid ta' pajjiżna. Imma hej it-temp qed ikaghbarna wisq u r-rih ukoll qed jonfoħ ġmielu u t-temperatura qed tinzel xi ftit iktar mis-soltu, u ahna għax tgħid, m'ahniex imdorrijin għal dan it-tip ta' ksieħ u reżha, bħalma qed jghidù bħalissa l-istess ir-Rumani, li rari jaraw l-istatwi tal-Vatikan miksiġa bis-silġ! Irridu nammettu li hu matul dan ix-xahar li l-Appostlu tal-Ġnus, San Pawl Missierna, kien tfarrak fuq xtutna fis-sena 60 W.K. Kienet żgur xi maltempata qawwiġa, xi grigalata ejwan, li l-ġifen ta' Pawlu u shabu ma felhux għalihom u l-bahar, kif nġhidù, kien jibla l-art biex dik iċ-çorma nies sabu ruhħom fuq artna u dawk il-povri ttellghu l-art u kebbsulhom innar bil-ksieħ u x-xita li kienu qed jahbtu għal ġziritna dak iż-żmien! Aħsbu ftit fi shabna l-Ghawdxin li hafna minnhom iridu jhabbtu wiçchom mal-halel tal-fliegu biex jaqilgħu l-hobza ta' kuljum jew biex ikomplu għaddejjin bl-istudju tagħhom! Veru li llum il-flotta tal-Gozo Channel hija waħda tajba u żgura imma l-maltemp ma jahfirha lil hadd! Biex inkunu għidna kollox, Frar iġib miegħu l-Karnival u meta t-temp jippermetti l-poplu taghna jifraħ u jiddeverti!



**Nahseb li ahna lanqas m'ahna ppreparati għal dan it-tip ta' temp; ma teżistix sistema li ssahhan lid-djar taghna; sempliçement 'heater' tad-dawl jew tal-gas – li mhumiex irħas – biex taqta' xi ftit mill-kesha, u dawn ma tridx titbiegħed minnhom wisq għax tkun qisek ma xghelt xejn.**

Lilna jsibuna bhala l-*Maltese Gemgem* u allura ma rridx naghlaq din il-kitba qasira billi noqgħod nilmenta u neqred – talinqas, għal min jafni, jien minieħ maqtuġħ biex naghmel hekk; imma Frar ta' din is-sena donnu ried jurina x'jaf u li fuq l-elementi m'hemm hadd (bl-Ingliż nġhidù: *as inclement as the weather!*) hliet Dak li jippermettihom u allura f'dan kollu ejjew naraw ukoll Id il-Hallieq li forsi tinqeda b'kollox biex tbeżbiżna xi ftit. Nieħdu kollox minn idejħ u kif jghid il-qawl l-ieħor "Wara l-maltemp jigi l-bnazzi" u jiena çert li l-qawsalla mhix fil-bogħod!

## HALLI F'IDEJN MIN JIFHEM!

*Għoxrin sena esperjenza  
fit-tiswiġa ta' bjuż li joqtru jew li  
jimmoffaw bl-ilma tax-xita...*

### GREZZJU BONELLO

*lest li jigi jagħtik parir u stima b'xejn!*

Tel: 2155 7694 Mob: 9946 9102



Kummentarju (2)


# L-Eżamijiet tal-Istudenti Universitarji f'Ghawdex - bżonn u dritt!



kitba ta' **JOELENE ATTARD**, Segretarja Ġenerali GUG

Tul dawn l-aħħar għaxar snin kienu bosta l-organizzazzjonijiet li qajmu diskussjoni dwar l-bżonn li l-eżamijiet għal dawk l-istudenti Ghawdxin li jattendu l-Università f'Malta jibdedw isiru f'Ghawdex. Ghalkemm hafna qajmu l-punti tagħhom baqa' ma sar xejn. Madankollu kull student li tistaqsi, jistqarr li jrid li l-eżamijiet ikunu f'Ghawdex u jsemmilek bosta raġunijiet. Din il-kwistjoni ma tinqalax għax ahna, l-istudenti Ghawdxin, irridu li nkunu ppreferuti minn dawk Maltin, iżda għas-sempliċi raġuni li rridu nkunu ttrattati l-istess. Ghaliex l-istudenti Ghawdxin ma jistgħux ikunu mal-familja waqt perjodi tant stressanti f'hajjithom?

Meta studenti Ghawdxin jaqsmu minn Ghawdex għal Malta, huma jibdedw jesperjenzaw indipendenza u livell oghla ta' responsabbiltà. Iridu jsibu fejn jgħixu, probabbli ma' xi tlieta jew erbgħa studenti oħra li jkunu jew hbieb tagħhom jew nies totalment ġodda għalihom. Barra minn hekk, iridu jitgħallmu jsajru, jaħslu l-platti u l-hwejjeġ u jaraw kif se jgħorru hwejjigħom lura fl-aħħar tal-ġimgha fuq ix-xarabank tal-linja mimlija studenti u nies oħra. **Il-hin li jiehdu biex jiġu Ghawdex u jmorru lura lejn Malta huwa hin mohli, u dan speċjalment waqt l-eżamijiet, kulhadd mohhu biex jasal lura halli jkompli jistudja. Barra mill-istudju jridu jattendu l-aħħar ftit lezzjonijiet ġewwa l-Università għax dawn ma jispiċċawx qabel l-aħħar ġimgha ta' qabel l-eżamijiet.** Hafna studenti anke jagħzlu li jiġu lura Ghawdex fil-perjodu tal-eżamijiet u jitolgħu għal kull eżami li jkollhom. Barra li jridu jaqmu kmieni, dan fix-xitwa huwa ta' riskju minhabba l-maltemp u l-possibbiltà li l-vapur ma jaħdimx. Ghaliex student Ghawdxin m'għandux ikun mohhu mistrieħ minn affarijiet oħra biex ikun jista' jzomm l-attenzjoni u l-koncentrazzjoni tiegħu fuq l-eżamijiet biss meta żgur hekk jixraq?



Din mhix xi haġa li hi impossibbli biex issir, imma sempliċiment kuncett ġdid li għadu jrid jiġi implimentat u ppruvat. Ma' proposta ta' sistema ta' eżamijiet f'Ghawdex jidhlu hafna bidliet, imma l-Grupp Universitarji Ghawdxin huwa dedikat li jipprova jgħin biex jagħmel il-hajja tal-istudent aktar faċli. Reċentement, il-Grupp irċieva ittra mill-Ministeru għal Ghawdex li approva l-proposta u lest li jissapportja u jipprovi l-logistika neċessarja biex tiġi implimentata din is-sistema: **li nagħtu l-għażla lill-istudenti Ghawdxin biex jagħmlu l-eżamijiet f'Ghawdex. Il-Grupp bħalissa qed jaħdem ukoll fuq petizzjoni biex naċċertaw li l-istudenti Ghawdxin jiġu mismugħa u din il-holma ta' hafna studenti ssir realtà.**

## Esperti fis-servizzi tal-vjaġġar...



**TravelServices**  
LIMITED

A member of the **KDM** Group


- Ġiti...
- **Cruises...**
- Titjiriet... anke tal-Low Cost
- **Lukandi... u akkomodazzjoni oħra**
- Kiri tal-karozzi u hafna servizzi oħra

Tel: Victoria Gozo: 21561212/3 Valletta: 21235772 or [info@jpetravel.net](mailto:info@jpetravel.net)

## Kummentarju (3)

# L-Effetti tal-Midja fuqna

*F'dan ir-Randan ta' min forsi jsum tal-anqas għal jum wieħed mit-televiżjoni jew mill-internet!*



kitba ta' **MONS. RENATO BORG**

L-awtur C. S. Louis għandu ktieb satiriku li jgħib l-isem “*The Screwtape Letters*”. Din l-istorja tiegħu l-forma minn sensiela ta' ittri li xitan xiħ “*Screwtape*” jikteb lin-neputi tiegħu, xitan żagħżuġ li jgħib l-isem ta' “*Wormwood*”, biex jagħtih pariri ta' x'għandu jagħmel biex lill-“Pazjent” li jkollu taħt idejeh żgur jispiċċa fid-dannazzjoni eterna. F'ittra minnhom Wormwood jilmenta li l-pazjent tiegħu ma jemminx fix-xjaten u lanqas jemmen li x-xjaten jistgħu jittantawh biex iwaqqgħuh fil-ħażen. Ix-xitan anzjan *Screwtape* jiktiblu lura u jwissih biex kemm jista' jkun ma jurix lill-pazjent li x-xjaten jeżistu għaliex m'hemm x'ahjar milli wieħed jinjora l-eżistenza u l-effetti tax-xitan fuq il-hajja tal-bniedem u tas-soċjetà. L-istess jista' jingħad għal dawk li jaħsbu li l-mezzi tal-komunikazzjoni soċjali ma jhallux effett fuq ħajjithom u fuq dawk li jagħmlu użu minnhom. M'hemm x'atteggament iktar perikoluż milli wieħed, li jagħmel użu minn dawn il-mezzi, ma jagħraf x'effetti pożittivi u negattivi tagħhom.

**Il-mezzi tal-komunikazzjoni soċjali, illum m'għadhomx biss il-gazzetti, it-televiżjoni u r-radio għaliex magħhom nistgħu ngħoddu l-internet, Facebook, Twitter, SMS u mezzi oħra li t-teknoloġija ta' żminijietna għamlet possibbli. Dawn il-koll għandhom diversi aspetti pożittivi fuq il-hajja tal-bniedem u tas-soċjetà:**


- Dawn jagħtu l-possibbiltà ta' tagħlim u ta' informazzjoni utli f'kull qasam biex wieħed ikabbar l-għarfien tiegħu, fi żmien qasir u mill-kumdità ta' daru.
- Nistgħu ngħidu wkoll li permezz ta' dawn il-mezzi tassew id-dinja kollha saret villaġġ globali; dan għaliex fi ftit hin mhux biss inkunu nafu x'inhu jiġri f'diversi pajjiżi madwar id-dinja iżda nkunu nistgħu naraw b'għajnejna dak li jkun għaddej. F'dan ir-rigward l-għajnuna tista' tasal iktar malajr u tkun ukoll iktar konsistenti.
- Dawn il-mezzi għamluha possibbli biex ċerti haddiema jkunu jistgħu jagħmlu x-xogħol tagħhom tal-uffiċċju mid-dar tagħhom stess u hekk sar iktar possibbli għall-mara u r-raġel tal-familja li jirrikonċiljaw ix-xogħol mal-htigijiet tal-familja tagħhom.
- Fenomenu li deher fis-sena 2011 hekk imsejjah “ir-rebbiegħa Għarbija” kien li permezz tal-użu ta' dawn il-mezzi popli shaħ kienu kapaċi jorganizzaw reżistenza qawwija kontra dawk li kienu jaħkmu

fuqhom b'mod dittatorjali u bi ksur tad-drittijiet tal-bniedem. Dan kien possibbli għaliex s'issa għad mhux possibbli li xi hadd jikkontrolla u jimmanipola kompletament dawn il-mezzi jekk mhux b'azzjonijiet drastici.

Mela huma ħafna l-aspetti pożittivi li jistgħu joħorġu bl-użu tajjeb ta' dawn il-mezzi. Dan qegħdin ngħiduh għax ikun hawn min jaħseb li l-Knisja għandha ħarsa negattiva lejn dawn il-mezzi. Dan mhux il-każ. Il-pożizzjoni tal-Knisja quddiem dawn il-mezzi hija l-istess pożizzjoni li tiegħu quddiem l-użu ta' kwalunkwe mezz, li fih innifsu hu newtrali, għax jista' jkun tajjeb jew ħażin, jiddependi minn kif wieħed jużah u b'liema skop ihaddmu. F'dan is-sens il-mezzi tal-komunikazzjoni soċjali jistgħu jkunu negattivi għax min jużahom jew jinqeda bihom biex jikkomunika mal-oħrajn jagħmel dan b'detriment għad-dinjità tal-bniedem, billi, ħafna drabi, jqiegħed il-qliegħ u l-gwadann 'il fuq mill-bniedem.

## 1. Il-pornografija.

Nixtieq naghmilha ċara li mhux ser nieqaf fit-tul fuq dan l-effett ħażin tal-pornografija anke jekk huwa fenomenu mifruq fost iż-żgħażaġh u l-adulti tagħna. Dan għaliex ninsab konvint li l-ħsara fl-użu ħażin tal-mezzi tal-komunikazzjoni soċjali mhix marbuta biss mal-pornografija iżda wkoll ma fenomeni oħra li huma iktar sottili u li qegħdin jagħmlu ħsara wkoll lis-soċjetà tagħna. Iżda ma nistax ma nsemmix dan l-effett li qiegħed jolqot l-edukazzjoni u l-maturità taż-żgħażaġh tagħna meta jiġu biex jibnu relazzjoni mal-persuna tas-sess divers, qed isibuha diffiċli li jilqgħu u jirrelataw mal-persuna l-oħra b'mod sħiħ. **Bil-pornografija tingħata viżjoni mghawġa ta' kif il-bniedem għandu jħares lejn is-sesswalità u b'mod partikolari lejn ix-xbieha tal-mara. Fi ftit kliem is-sesswalità tiġi miftuma mill-imħabba vera. Il-pornografija għandha titqies għal dik li hi; imprima ta' qliegħ li xi whud jużaw billi jisfruttaw lill-bniedem saħansitra anke it-tfal żgħar biex akkost ta' kollox ihaxxu bwiethom. Il-persuna ma tibqax tiġi milqugħa għal dak li hi iżda ssir oġġett ta' pjaċir għal gost u l-użu ta' min qed jisfruttaha.** Waħda avukatessa Amerikana li taħdem ħafna fil-kawżi ta' divorzi ssemmi l-pornografija bħala waħda mir-raġunijiet li qegħdin ifarrku r-relazzjoni ta' tnejn li jagħtu lil xulxin fiż-żwieġ. Il-gvern Ingliż ta' David Cameron, qiegħed jaħdem u jagħmel minn



kolloxx biex jipprova jrażżan il-pornografija fl-użu tal-Internet fost it-tfal u ż-żgħażaġh għaliex huwa konvint li wahda mir-raġunijiet li minħabba fiha ż-żgħażaġh qed jaslu li jkollhom esperjenza sesswali minn żmien bikri hija dovuta għall-fenomeni tal-pornografija; dawn l-esperjenzi sesswali fiż-żgħażaġh barra effetti psikoloġiċi qegħdin jirriżultaw fit-tqaliet ta' tfajliet żgħar, kif ukoll f'"sexual transmitted diseases" (STDs) li kulma jmur qegħdin dejjem jinxtedu.

## 2. Ftaqarna fil-komunikazzjoni ta' bejnieta

Wahda mill-effetti li qieghed ihalli l-użu tal-mezzi tal-komunikazzjoni soċjali huwa li litteralment qed jagħmel minna poplu li m'għadux kapaċi jikkomunika ma' xulxin jekk mhux permezz tal-użu ta' xi mezz mekkaniku. F'din l-era ddominata kif inhi minn dawn il-mezzi tal-komunikazzjoni soċjali wiehed jahseb li bhala riżultat kellna nistagħnu fil-komunikazzjoni ta' bejnieta. Izda l-hajja ta' kuljum u studji li saru f'dan il-qasam juru li l-bniedem sar inqas kapaċi li jikkomunika mal-oħrajn jew inkella li dawn il-mezzi qed jagħmluha diffiċli għall-bniedem biex jikkomunika. Diversi studjużi tal-lingwi jinnotaw li anke l-mod kif nużaw dawn il-mezzi ftaqarna f'dak li huwa vokabolarju lingwistiku. Huwa veru li xi minn daqqiet l-istess mezzi holqu lingwaġġ ġdid ta' komunikazzjoni però dan il-lingwaġġ hafna drabi mhux marbut mal-lingwa mitkellma. Xi whud li jagħmlu użu minn dawn il-mezzi, filwaqt li jhossuha faċli li jiktbu u jgħidu dak li jridu fuq dawn il-mezzi, jsibuha mbagħad diffiċli biex jiffaċċjaw persuna u jidhlu f'komunikazzjoni magħha. Għandna ġenituri u wlied li illum kapaċi jikkomunikaw bejniethom biss bl-SMS u mhux kapaċi joqogħdu bil-qieghda u jtkellmu ma' xulxin. **Xi familji jgħidulek li mhumiex isibu mument wiehed biex jiltaqghu flimkien, biex jieklu, biex jitolbu u lanqas saħansitra biex jiddevertu u jistrieħu flimkien, għaliex it-televiżjoni, l-internet, u l-oħrajn hađu l-post ta' dan kollu. L-użu ta' dawn il-mezzi flimkien mal-istil ta' hajja li qegħdin nghixu għamluha diffiċli li nisimghu lil xulxin. Illum ftit issib min lest li jisimghuk, mhux biss għaliex kulhadd għandu x'jagħmel izda wkoll**


**għaliex fuq kolloxx ahna qegħdin f'dinja tal-immagini tant li nsibuha diffiċli hafna nsegwu u nikkoncentraw meta nisimghu lil min jtkellem.**

## 3. Passività li serqet il-kreattività

Fl-użu ta' dawn il-mezzi tal-komunikazzjoni soċjali hemm il-periklu li iktar ma wiehed jużahom iktar huwa faċli li jaqa' f'ċerta passività kif ukoll ma jibqax iktar kreattiv. Huwa veru li illum hemm ċerti mezzi li huma interattivi però fil-maġġor parti min jagħmel użu minn dawn il-mezzi jkun iktar spettatur passiv milli wiehed li jiehu sehem attiv. **Importanti hafna li dawn il-mezzi ma jintużawx bhala "baby-sitters" mat-tfal żgħar tagħna.** Naf li hija haġa komda tixgħel it-*television* lil ibnek jew bintek żgħir/a biex joqogħdu bi kwiethom, naf ukoll li kulhadd jgħaddi minn mument ta' ghejja u ma jkunx jiflah jikkumbatti iktar. **Tajjeb li nżommu quddiem għajnejna li l-użu ta' dawn il-mezzi mingħajr limitu ta' hin huma ta' periklu għall-iżvilupp ta' wliedna.**

## 4. Dipendenza

L-użu eżagerat ta' dawn il-mezzi tal-komunikazzjoni soċjali qed johloq "dipendenzi" ġodda. Diġà twaqqfu kliniċi fil-Ġappun, fl-Ingilterra u madwar l-Ewropa għal tfal u żgħażaġh li tant kienu spiċċaw *adicts* għal dawn il-mezzi li la kienu jieklu u lanqas baqgħu kapaċi jidhlu f'relazżjoni mal-oħrajn. Veru li forsi ahna għadna ma wasalniex f'dan l-estrem izda hu veru wkoll li xi minn daqqiet nassistu għal tfal li saħansitra m'għandhomx il-hila jieklu jekk mhux b'xi loġħba jew bil-*mobile phone* f'idejhom. **Uhud mill-familji jsibuha diffiċli jiltaqghu flimkien jekk mhux bit-televiżjoni miftuh quddiemhom. Għalhekk tajjeb li wiehed ikollu kontroll mhux biss ta' x'jara izda wkoll kemm hin jgħaddi quddiem dawn il-mezzi.** Tkun haġa li tista' tgħinna hafna jekk wiehed jagħmel *time-table* tal-hin li jqatta' fl-użu ta' dawn il-mezzi biex hekk ikun jista' johloq bilanċ fil-hajja tiegħu. Haġa li tista' tgħinna hafna hija meta wiehed jipprogramma minn qabel xi jkun bi hsiebu jara u kemm hin għandu f'moħħu li jgħaddi fuq l-internet eċċ. Il-Kardinal Martini meta kien għadu Arcisqof ta'



Milan kien ta' suggeriment biex matul iż-żmien tar-Randan u fi żminijiet ohra, bhala sagrificċju, persuna jew il-familja kollha flimkien jiddeċiedu li jagħmlu l-hekk imsejha *"la giornata del silenzio"* - "jum ta' skiet" li fiha l-bniedem jinfatam minn dawn il-mezzi biex isib iktar lill-nifs u jiskopri mill-ġdid is-sbuhija tas-silenzju.

### 5. Jistgħu jitfgħu l-bniedem f'hajja virtwali.

Effett ieħor li qegħdin naraw madwarna bl-użu ta' dawn il-mezzi huwa li l-bniedem qiegħed jinqata' mill-hajja reali, mill-hajja ta' kuljum u mhux biss ma jafx x'inhu jgħri madwaru imma qisu qiegħed jgħix hajja jew aħjar f'dinja kollha kemm hi għalih. **Il-mod ta' kif qed juża dawn il-mezzi il-bniedem qed isib ruħu f'dinja virtwali, jigħfieri f'dinja immaġinarja li teżisti biss fl-internet u fuq il-mezzi l-oħra li l-persuna tagħmel użu minnhom.** Huwa veru li xi minn daqqiet il-bniedem jagħmel dan biex jaħrab mir-realtà ta' kuljum li kif nafu fiha l-piżijiet u r-responsabbiltajiet tagħha. Izda dawn il-mezzi filwaqt li jistgħu jkunu ta' għajjnuna għalina biex nistrieħu xi ftit, jekk ma nkunux attenti jispicċaw ir-refuġju tagħna fejn naħarbu minna nfusna u mir-realtà ta' madwarna.

### 6. Il-verità' gie li tiġi sagrifikata


Imbagħad żgur li l-mezzi tal-komunikazzjoni soċjali jkollhom effett negattiv meta jkunu jikkomunikaw diżvaluri. Hekk per eżempju bħal meta jxerrdu l-kultura tal-vjolenza, tal-mibegħda razzjali u lejn dak kollu li huwa differenti "minna", meta jissagrifikaw il-verità biex johlqu is-sensazzjonalizmu, meta jipprovaw jibnu soċjetà konsumista u edonista, u meta jzommu quddiem għajnejhom in-"numru" ta' dawk li qegħdin jagħmlu użu minn dawn il-mezzi u mhux lill-"persuni" li qegħdin jużawhom. Hawnhekk ir-responsabbiltà qiegħda iktar fuq l-operaturi li jhaddmu dawn il-mezzi. **Importanti li wieħed jagħraf li l-verità għandha dejjem tiġi mharsa minn kulhadd. Xi minn daqqiet issir insistenza kbira biex il-mezzi tal-komunikazzjoni soċjali pubbliċi jkunu bilanċjati f'dak li jwasslu. Imma b'rispett lejn il-bniedem u lejn il-verità kulhadd, anke l-istazzjonijiet**

**privati għandhom iżommu ċertu bilanċ li jhares il-verità.** Jiena personalment ma nħossx li huwa ta' ġid kbir għad-demokrazija f'pajjiżna li l-partiti politiċi jkollhom l-istazzjon tagħhom għaliex insibha diffiċli nifhem kif dawn jistgħu ma jwasslux l-aġenda tal-partit f'dak li jipprezentaw. Fil-fatt dawk li huma hielsa li jitfgħu ħarsithom fuq diversi stazzjonijiet u mhumiex marbutin ma stazzjon wieħed partikolari, jkollhom is-sensazzjoni li qegħdin jgħixu f'zewġ pajjiżi kompletament differenti - għax jekk isegwu wieħed jgħidilhom li qegħdin fl-infern u jekk isegwu l-ieħor jgħidilhom li qegħdin fil-ġenna tal-art. **Din is-sitwazzjoni ma tghinx għal maturità ta' dik il-Politika li fuqha għandha tinbena d-demokrazija vera.**

### Għidli x'tara u ngħidlek x'int.

Il-mezzi tal-komunikazzjoni soċjali tant għandhom effett fuqna li nistgħu ngħidu: "Għidli x'tara u ngħidlek x'int". Fil-fatt nistgħu ngħidu li ħafna mill-hajja soċjali li qegħdin ngħixu fiha illum, bit-tajjeb u l-ħażin tagħha, hija frott ta' dawn il-mezzi. Huwa veru li kif stqarr il-Beatu Ġwanni Pawlu II aħna ħafna drabi nħossuna impotenti quddiem dawn il-mezzi hekk kbar u f'saħħithom izda l-bniedem sakemm jibqagħlu l-fakultà li jagħzel u l-kapaċità li jagħzel it-tajjeb allura nistgħu ngħidu li l-bniedem jista' jkun tassew "ħu", - mingħajr ma jhalli lil haddieħor isawru f'xi haġa ohra li hu ma jridx.

*(Diskors fis-Seminar organizzat mill-MAS dwar il-Mezzi tal-Komunikazzjoni Soċjali nhar il-25 ta' Novembru 2011 fis-sala tal-Ministeru t'Ghawdex.)*




**BEAVER**

Whether you are mother of the bride/groom or guest we want you to have the perfect dress for your special occasion. We also carry evening dresses and formal wear, shoes, bags and also hiring of hats.

2, St George's Square, Victoria, Gozo, Malta - Tel: 2155 1287  
Left handside of St George's Basilica

Kummentarju (4)

# Studju fuq iż-Żgħażaġh Għawdxin



kitba ta' RYAN MERCIECA

Reċentement kont mistiēden biex inkun kelliem u moderatur fl-okkażjoni tat-tnedija tal-istudju li sar mill-fundazzjoni OASI fuq iż-żgħażaġh Għawdxin. Dan l-istudju sar h̄dax-il sena wara l-ewwel studju mill-istess OASI, il-Fondazzjoni mmexxija minn Dun Manwel Cordina li għal dawn l-aħhar għoxrin sena għamlet hidma bla waqfien.

Bhala żaġhżuġh Għawdxin, nħossni fid-dmir li nagħti l-kummenti tiegħi fuq studju daqshekk importanti. Però qabel xejn wiehed għandu jifhem kemm huwa xieraq li jsir studju bħal dan. Inizjattivi bħalu għandhom isiru fuq bażi aktar regolari, għaliex huwa importanti li bhala poplu ta' dan il-pajjiż nagħrfu r-realtà li qegħdin fiha.

Din ir-realtà hija li aħna, il-koll kemm aħna, nagħmlu poplu wiehed li jgħix f'pajjiż wiehed, iżda f'dan l-istess pajjiż qed insiru dejjem aktar konxji li hawn żewġ soċjetajiet, dik li tghammar f'Malta u dik li tghammar f'Għawdex. Bejn dawn iż-żewġ soċjetajiet għandu jkun hemm armonija u rispett biex flimkien jaħdmu għall-għid komuni tal-pajjiż kollu kemm hu. Għalhekk studju bħal dan imniedi mill-OASI iwassal sabiex, l-ewwelnett aħna l-Għawdxin stess nifhmu aħna min verament aħna, u mbagħad nagħrfu kemm huwa importanti li nkunu magħqudin fuq il-problemi li aħna nistgħu niffaċċjaw ta' kuljum sabiex b'vuċi waħda u bi sforz kollettiv inkunu nistgħu insolvuhom.

Dan l-istudju għandu jwassal sabiex nagħrfu aktar b'urġenza kemm huwa importanti li ċerti strutturi reġjonali imisshom ikunu stabbiliti b'mod immedjat sabiex Għawdex, tant maħbub minna, ikun verament "reġjun",- mhux biss "reġjun" fuq il-karta u paroli iżda anke b'mod strutturat u amministrattiv. Pass importanti għandu jkun "uffiċċju tal-istatistika reġjonali" sabiex jistudja mill-qrib ir-realtà Għawdxija f'setturi oħra tas-soċjetà Għawdxija. B'hekk meta jiġu biex jittiehdu deċiżjonijiet fuq Għawdex ikunu bbażati fuq realtà u fatti u mhux fuq ambizzjonijiet politiċi jew fantasija.

Naqbel perfettament ma' Dr. Andrew Azzopardi, l-awtur ta' studju imniedi mill-OASI fejn qal li iż-żgħażaġh Għawdxin qegħdin jgħixu d-dinja moderna mingħajr ma jarmu dak li jsawwarhom. Hu jiddeskrivi liż-żgħażaġh Għawdxin bhala żgħażaġh "reżiljenti u entuzjasti lejn il-komunità tagħhom."

Hassejtni kburi ukoll meta Dr. Azzopardi kkummenta li iż-żgħażaġh Għawdxin huma interessati li jaraw il-gżira tagħhom aħjar, u sostna li hemm indikaturi statistiċi li

juru li iż-żgħażaġh Għawdxin għandhom imħabba kbira għal dak li jsawwarhom u li Għawdex huwa gżira speċjali b'soċjetà ħabrieika.

Minn dan l-studju ħareġ ukoll li Għawdex għaż-żgħażaġh għadu refuġju importanti u li dawn l-istess żgħażaġh għandhom interess li Għawdex jibqā' bl-identità partikolari tiegħu, bil-karattru tiegħu, bid-djaletti u l-istil tal-hajja tiegħu.

Però bħal kull ħaġa oħra fil-hajja, hemm l-aspetti negattivi li ħarġu minn dan l-istudju. Dawk l-aktar li jiġbdu attenzjoni jew li jsejġu għal soluzzjoni huma :

- 87.3% taż-żgħażaġh Għawdxin jemmnu li l-gżira tagħhom ma toffrix biżżejjed opportunitajiet ta' xogħol
- 13.3% biss ta' dawk li għandhom bejn 10 u 30 sena għandhom fiduċja fil-membri parlamentari
- 7.5% ta' dawk bejn l-10 u 30 sena għamlu użu minn sustanzi illegali. L-iktar li jittiehdu d-drogi huwa fil-'parties' fejn l-iktar raġuni li tissemma' għat-tehid tas-sustanzi illegali huwa l-fatt li jkun jridu jissoċjalizzaw, problemi tal-familja u stima baxxa ta' dak li jkun.
- 12% biss taż-żgħażaġh Għawdxin kellhom xi esperjenza f'xi programm Ewropej.


Dawn mħumiex l-uniċi erba' punti negattivi li ħarġu mill-istħarriġ, iżda qed insemmihom għax huma fost l-aktar li lili bhala żaġhżuġh Għawdxin jinkwetawni. Għalhekk ukoll inhegġeġ sabiex b'mod immedjat jibdew jiġu indirizzati ħalli jinstabu soluzzjonijiet diretti u effiċċjenti. Jidher, per eżempju biċ-ċar, il-bżonn ta' uffiċċju reġjonali għaż-żgħażaġh. Jidher ukoll il-bżonn li iż-żgħażaġh Għawdxin ikunu mħeġġa sabiex jiehdu l-opportunità biex jipparteċipaw fi proġetti u programmi Ewropej mhux inqas miż-żgħażaġh Maltin.

Nixtieq ngħid li jien, bhala żaġhżuġh u bhala Għawdxin nħoss li għandi nħall il-lehen tiegħi fis-sitwazzjonijiet li jolqtu liż-żgħażaġh u lill-Għawdxin. Jidhirli li dan hu dmir ta' kull Għawdxin, kif ukoll ta' kull żaġhżuġh u żaġhżuġha.

*Kummentarju (5)*

# 21 ta' Diċembru 2012

## Wasal it-tmiem? Jew dan kollu qlajja?



maqlub għall-Malti mill-websajt tan-NASA minn **GUZEPPI BEZZINA**

Fil-villaġġ globali, kkontrollata mill-midja, kemm dik qadima, kif ukoll dik ġdida, l-għajdut malajr isir kor qawwi. L-aħhar waħda għal din is-sena hi li wasal l-aħhar tad-dinja - eżattament fil-21 ta' Diċembru 2012. Kometi u asteroidi ser jahbtu u jtfarrku fuq id-dinja u se jkun hemm tempesti solari f'data li tahbat fit-tbassir tal-kalendarju Maya. Imma dwar dan kollu x'jahsbu x-xjenzjati?

Tiftakru l-biża li hakem fost hafna nies fi tmiem is-sena 1999 u l-bidu tas-sena 2000! Il-bidu tal-millennju wasal u għadda bla ma ġara assolutament xejn. Dan għaliex għal kollox kien maħsub minn qabel. Minflok, saru festegġjamenti kbar biex jiġi mmarkat il-bidu ta' millennju ġdid. Hekk ukoll ser jiġri fil-21 ta' Diċembru ta' din is-sena, mhux ser ikun it-tmiem tad-dinja tagħna, imma, ikun solstizzju tax-xitwa ieħor bhal dawk li sehew qablu matul iż-żminijiet.

Bhal fil-każ tal-Y2K (is-sena 2000) din is-sena, 2012, giet studjata u analizzata mix-xjenzjati tan-NASA sa l-inqas dettall. Kuntrarju għal dak li qed jingħad, ix-xjenzjati malajr isolvu l-misteri dwar dak li ġieghel in-nies jiħassbu dwar tmiem id-dinja fil-21 ta' Diċembru 2012.

Hawn insibu r-risposti għal bosta mistoqsijiet li sikwit isiru rigward is-sena 2012.

**Mistoqsija:** Hemm xi theddida lid-dinja fis-sena 2012? Bosta websajts fuq l-internet jgħidu li d-dinja ser tispicċa f'Diċembru ta' din is-sena.

**Risposta:** Xejn hażin mhu ser jiġri lid-dinja fis-sena 2012. Il-planeti tagħna ilha ddu bla waqfien għal aktar minn 4 biljun sena (4 elef miljun sena) u xjenzjati magħrufa madwar id-dinja ma jaraw ebda theddid assoċjat mas-sena 2012.

**Mistoqsija:** Allura x'gieghel li jiġi mħabbar it-tmiem tad-dinja fis-sena 2012?

**Risposta:** L-istorja bdiet minn qlajjiet li Nibiru, planeti li suppost giet mikxufa mis-Sumeri, riesqa lejn id-dinja tagħna. Din il-katastrofi fil-bidu kienet mbassra li ser issehħ f'Mejju tas-sena 2003, imbagħad meta dak inhar ma ġara xejn, il-ġurnata tat-tmiem tmexxiet aktar 'l quddiem għal Diċembru tas-sena 2012. Imbagħad dawn iż-żewġ hrejjef kienu marbuta mat-tmiem ta' wiehed miċ-ċikli fil-kalendarju antik taċ-ċiviltà Maya propju fis-solstizzju tax-xitwa fis-sena 2012 – u hekk ġie mħabbar il-ġurnata tal-21 ta' Diċembru 2012.

**Mistoqsija:** Veru li l-kalendarju tal-Maya jispiċċa f'Diċembru 2012?

**Risposta:** Bhalma l-kalendarju li għandek imdendel mal-hajt fil-kċina tiegħek jispiċċa fil-31 ta' Diċembru, il-kalendarju taċ-ċiviltà Maya jispiċċa fil-21 ta' Diċembru 2012. Din id-data hija t-tmiem ta' perijodu twil li ċ-ċiviltà Maya kienet tgħodd, imma mbagħad bhalma l-kalendarju tiegħek jerga' jibda fl-1 ta' Jannar hekk ukoll il-kalendarju tal-Maya jerga' jibda perijodu ieħor twil.

**Mistoqsija:** Jista' jiġri xi fenomenu li jolqot id-dinja meta l-planeti jiġu linja waħda?

**Risposta:** Ma hemm ebda allinjament tal-planeti fl-għexieren ta' snin li ġejjin. Id-dinja mhix ser taqşam il-planeti tal-galassja fis-sena 2012, u anke kieku dan l-allinjament kellu jsehħ l-effett tiegħu fuq id-dinja, ma jinhassx. Kull Diċembru d-dinja u x-xemx jiġu linja waħda ma' kważi ċ-ċentru tal-galassja magħrufa bhala t-Triq ta' Sant'Anna (*Milky Way*), u dan isehħ kull sena u ma jkun hemm ebda konsegwenzi.

**Mistoqsija:** Imma teżisti xi planeti jew xi waħda żgħira bl-isem ta' Nibiru jew Planeti X jew inkella Eris li riesqa lejn id-dinja u qed thedded il-planeti tagħna b'distruzzjoni kbira?

**Risposta:** Nibiru u hrejjef oħra dwar planeti bla kontroll huma qlajjiet fuq l-internet. Ma teżisti ebda bażi dwar dawn il-qlajjiet. Li kieku Nibiru jew Planeti X teżisti u ġejja lejn id-dinja fis-sena 2012, l-astronomi kieku ilhom



li ndunaw biha u studjawha mill-inqas dawn l-aħħar għaxar snin u illum kieku wiehed jista' jaraha b'għajnejh fis-smewwiet. Ovvjament din ma teżistix. Eris teżisti, imma din hija pjaneta zghira hafna bhal Pluto illi tibqa' ddu fuq in-naħa ta' barra tas-sistema solari. L-eqreb distanza li tista' tersaq lejn id-dinja hija ta' bejn wiehed u ieħor 4000 miljun mil.

**Mistoqsija:** X'inhi t-teorija tal-bdil tal-poli. Veru li ċ-centru tal-wiċċ tad-dinja jagħmel qalba ta' 180 grad minn naħa għal oħra fi ftit jiem jekk mhux sigħat?

**Risposta:** Li d-dinja tibda ddu kontra hija xi haġa impossibbli. Il-kontinenti kontinwament jimxu bil-mod il-mod. (Ngħidu aħna l-Antartika kienet qrib l-ekwatur mijiet ta' miljuni ta' snin ilu.) Imma dan m'għandu x'jaqsam xejn ma' dak li qed jingħad li l-poli ser jinbidlu. Madankollu dawn it-tipi ta' websajts li jwassru diżastri, jifgħu l-lixka biex jidhqu bin-nies. Dawn jgħidu li hemm relazzjoni bejn id-dawran tad-dinja u l-polarità manjetika ta' l-istess dinja, li din veru tinbidel irregolarment bejn wiehed u ieħor kull madwar 400,00 sena. Imma safejn huwa magħruf dan it-tibdil manjetiku ma johloqx dannu għall-ħajja fid-dinja. Fl-aħħar mill-aħħar dan it-tibdil fil-manjetizmu tal-poli mhux ser isehh fl-ewwel eluf ta' snin li għejjin.

**Mistoqsija:** Din is-sena, hemm xi periklu għad-dinja li tista' taħbat magħha xi metjorita?

**Risposta:** Id-dinja dejjem kienet suġġetta għal xi hbit minn kometi u asteroidi għalkemm hbit ta' natura kbira huwa rari hafna. L-aħħar habta kbira sehhet 65 miljun sena ilu, li kienet wasslet għall-qerda tad-dinosawri. Illum l-astronomi tan-NASA qegħdin jagħmlu servej kontinwu msejjah 'Spaceguard Survey' biex jaraw jilmhux xi asteroidi li jkun fil-qrib tad-dinja u li jista' jkun

ta' theddida għaliha. Dawn l-astronomi jiżguraw li ma hemmx asteroidi kbar daqs dawki li qatlu d-dinosawri. Dan it-tkixxif isir bil-miftuh u dak li jiltaqgħu miegħu jittnezzel kuljum fuq il-websajt tan-NASA 'NEO Program office'. Għalhekk kulhadd jista' jara li m'hemm xejn imbassar għas-sena 2012.

**Mistoqsija:** Mela x'għandhom xi jgħidu x-xjenzjati tan-NASA dwar dan li qed jingħad li ser isehh fis-sena 2012?

**Risposta:** Fejn hi x-xjenza li tipprova li ser isehh dan id-diżastru jew tibdil drammatiku fis-sena 2012? Fejn hi l-evidenza? M'hemm xejn x'jipprova dawn il-qlajjiet sew jekk f'kotba sew jekk f'films kemm ukoll f'dokumentarji


jew fuq l-internet. Ix-xjenzjati ma jistgħu jgħidu xejn għar-raġuni sempliċi li ma hemm assolutament xejn. M'hemm ebda evidenza kredibbli fuq dan li qed jingħad dwar x'ser jiġri f'Diċembru ta' din is-sena.

**Mistoqsija:** Imma hemm xi periklu minn maltemp ggantesk tax-xemx li qed jingħad li ser isehh fis-sena 2012?

**Risposta:** L-attività solari għandha ċikli regolari

li jilhq u l-qawwa tagħhom bejn wiehed u ieħor kull 11-il sena. Meta tkun isseh din l-attività, il-ħgejjeġ tan-nar li jaharbu mix-xemx jistgħu kultant jikkawżaw xi interruzzjonijiet fil-komunikazzjoni tas-satelliti, għalkemm illum l-inġinieri tgħallmu kif jibnu elementi elettronici li jkunu mharsa minn hafna mill-maltemp solari. Imma ma hemm ebda riskju speċjali marbut mas-sena 2012. Għalkemm iċ-ċiklu qawwi li jmiss ser jahbat bejn is-snin 2012 u 2014 dan hu maħsub li ser ikun ċiklu normali, bla differenza ta' xejn minn dawki li sehew qablu matul l-istorja tad-dinja.

*Dan l-artiklu jinsab fuq il-websajt tan-NASA (www.nasa.gov/topics/earth/features/2012)*



**BOGLAUTO LTD**

■ Spare Parts  
■ Batteries  
■ Accessories

J.F. Kennedy Square, Victoria VCT 111, Gozo  
Tel: 2155 1070 Fax: 2156 3073

Café & Wine Bar

**KAPUTA**


Pizza & Local Dishes

60 St. Joseph Square Qala, Gozo,  
Tel: 27201355, Mob: 99272074

Ftit fatti u kummenti

# Nevitaw il-Partigjanizmu u l-Parrokkjalizmu Ċiviku

Analizi tal-ħidma tal-Kunsilli Lokali f'Għawdex



kitba ta' **Dr. MARIO SALIBA MD MSc MMCFD**

**Il-Kunsilli Lokali issa ilhom stabbiliti 18-il sena. L-esperjenza hija wahda pozittiva ghax permezz tagħhom sar hafna ġid lid-diversi lokalitajiet li huma jirrapprezentaw. Hafna għadu jiddependi mill-gvern ċentrali u issa mhux l-ewwel darba li xi Kunsill johroġ stqarrija li ċertu xogħol li suppost sar ma kienx jaqa' taht ir-responsabbiltà tiegħu imma taht il-gvern ċentrali, għalhekk mhux tort tiegħu!**

Min-naħa l-oħra ċerti burokrazija żejda qed tintuża mill-Kunsilli Lokali u dawn qed jiffunzjonaw qishom xi dipartiment tal-gvern! Dan għandu jitnaqqas u min jidhol għat-tmexxija jew amministrazzjoni tal-Kunsilli għandu jkun ukoll kapaċi u mhux sempliċiment imġieghel mill-partit rispettiv ghax popolari fir-rahal. Għandna ninsistu fuq il-professjonalità f'kull qasam... u min ma jridx jifhem ikollu jhallas.

## Sehem il-Kunsilli Lokali

Il-Kunsilli Lokali għandhom sehem importanti x'jistgħu jagħtu. M'hemmx dubju li l-Kunsilli f'Għawdex b'mod generali qegħdin jagħtu sehem kbir fit-titjib tal-ambjent u fuq inizjattivi li direttament jagħmlu ġid lill-lokalità u indirettament lill-pajjiżna. Mhux l-ewwel darba li Kunsilli Lokali rebħu premijiet fuq bażi Ewropea għall-indafa jew sbruħija naturali. Dawn allura jkunu jgħinu ukoll lit-turizmu.

**Il-Kunsilli Lokali fil-maġġoranza tagħhom qegħdin jahdmu bla heda fl-interess tal-belt jew rahal tagħhom.** Sfortunatament kellna xi riżenji ta' membri li kellhom jitilqu jew jirreżenjaw mill-partit rispettiv tagħhom minħabba xi każijiet li kellhom fil-Qorti. Minkejja dan,



is-sindki u l-kunsilliera Għawdxin ma tantx issemmev fl-aħbarijiet b'mod negattiv.

Min-naħa l-oħra l-persuna tas-sindku aċċettajniha. **Is-sindku ha postu fis-soċjetà. Is-sindku li hu bniedem importanti, għaliex għandu okkażjoni li jmexxi lill-komunità tiegħu u mhux sempliċiment għaliex jiehu sehem fiċ-ċerimonji.** Tfaċċaw personalitajiet godda. Ohrajn hađu importanza ġdida u anke fuq livell nazzjonali. Il-Kunsill jista' jservi bħala skola fejn dak li jkun jimmatūra u jiehu l-esperjenza fl-amministrazzjoni civili u l-qasam tal-politika.

## Stonaturi fl-Amministrazzjoni

Biss kien hemm xi Kunsilli li kellhom jiffaċċaw l-inkwiet fi hndhom. Jista' jkun li kien hemm xi interessi personali jew tal-partit fin-nofs. B'xorti tajba l-affarijiet dejjem tranġaw s'issa. Minkejja dan saru diversi proġetti ta' ġid għal-lokal u llum il-komunità drat li meta jkollha bżonn xi haġa jew biex tagħmel ilment, tmur il-Kunsill. Fl-istess ħin hemm xi wħud li qed jistennew hafna mill-Kunsilli li hafna drabi qed ikunu mxejjla minn burokrazija żejda u ma jkunux jistgħu jieħdu azzjoni huma biex tittranġa s-sitwazzjoni mingħajr ma' jkollhom jirrikorru għal xi awtorità jew dipartiment tal-gvern. **Il-Kunsilli Lokali għandhom jingħataw iktar saħħa u awtonomija biex fost hwejjeġ oħra jitnaqqas l-isparpaljar tal-flus, skartar ta' haddiema, xogħol hażin u proġetti li ma jitlestew qatt.**

Min-naħa tagħhom il-Kunsilli għandhom jinsistu fuq l-effiċjenza u r-riżultati u jagħtu rendikont mhux biss lill-awditur fil-ħin skont il-liġi imma anke lill-poplu li tellagħhom hemm. Il-Kunsilli jagħtu hafna servizzi ċivili li huma wisq iktar milli mistenni minnhom. Iżda bl-iskuża tal-burokrazija ċertu xogħol jinżamm lura. **Il-Kunsilli permezz tal-assoċjazzjoni tagħhom jistgħu jagħmlu l-pessjoni fuq il-gvern biex din il-burokrazija titnaqqas. F'dan il-qasam il-Kunsilli għandhom hafna x'jagħtu.**

## Parrokkjalizmu

Xi haġa li hija evidenti hi s-sens ta' parrokkjalizmu li donnu qed jaħkem lil ċerti Kunsilli Lokali. Nispera li dak li qed tipprova teħles minnu l-Knisja ma jsibx





għalqa fertili f'direzzjoni oħra. Qed naraw Kunsilli li qed jaħsbu li saru sidien tal-lokal u mhux biss gwardjani u amministraturi kburin. **Ċerti attivitajiet tal-festa m'għandhomx jidhlu fihom il-Kunsilli. Lanqas għandu jkun hemm gemellaġġi ma' kumitati oħrajn fil-lokal, bħal tan-nar jew tal-banda jew futbol, ma' Kunsilli Lokali. Hemm ċerti Kunsilli fejn id-distinzjoni bejn il-parroċċa u l-Kunsill hija kważi inezistenti. Minhabba dan l-atteggjament qed jinqala' hafna inkwiet u anke sparpaljar ta' flus għall-attivitajiet li mhux kulhadd jaqbel magħhom. Flus li setghu ntużaw għal proġetti iktar utli u soċjali jew infrastrutturali.**

Il-Kunsilli Lokali m'għandhomx jibnu l-barrikati madwarhom biex ikunu jistgħu jitolbu l-ħlas għal min jgħaddi minn triqathom jew xi servizz minn għandhom. Hawn ta' min isemmi lill-gwardjani lokali. Dawn qegħdin hemm biex iwahhlu l-multi jew biex iharsu liċ-ċittadin billi jedukawh u bil-kelma t-tajba jikkoreġuh meta jkun żbalja? Is-sistema tal-gwardjani lokali għandha tkun riveduta u ssir iktar fl-interess tal-pubbliku milli ta' min qed jipprovi s-servizz tal-gwardjani.

Nittama li l-Kunsilli Lokali jibqgħu jimmaturaw u jkunu iktar trasparenti fl-operat tagħhom. Dan bir-raġun għax huma għandhom ir-responsabbiltà li jamministraw f'isimna elufi kbar ta' ewros. U ċerti daqq ta' trombi li nassoċjaw aktar mal-hekk imsejha festi ta' ċerti qaddisin ma jkomplux iżarżru l-widnejn.

**Irridu kunsilliera maturi li jmexxu bil-parteciċipazzjoni tal-poplu biex jaqdu lill-poplu, biex tkompli tissaħħah id-demokrazija fl-iktar livell baxx f'pajjiżna.** Dawk il-kunsilliera li qed jiddedikaw hafna hin lis-soċjetà għandhom ikunu rinumerati b'mod xieraq u ġust. Hekk ikun hemm inqas lok għal xi tentazzjoni biex dak li jkun jipprova jiehu xi haġa tax-xogħol li jkun jagħmel b'mod indirett u mhux trasparenti!

### **Partigjanizmu**

Ix-xogħol fil-Kunsill jirrekjedi hafna hin f'laqgħat u ovjament irid ikollok il-hin għal dan l-impenn. **Sfortunatament il-qasma politika u s-schem dirett tal-partiti politiċi fil-Kunsilli qed ikunu l-kaġun li ċerti individwi li fil-lokalità huma attivi u jixtiequ li jagħtu sehem akbar, qed iżommhom lura minhabba t-timbru tal-partit.** Għall-bidu li bdew il-Kunsilli kont tara diversi persuni b'inizjattiva personali jew imheggin minn xi

grupp fir-raħal biex jagħtu sehemhom u jipparteċipaw fl-elezzjonijiet tal-Kunsilli. Dawn l-individwi kienu jagħmlu hidma tajba. Illum rari għadek issib persuna fuq bazi personali li tohroġ għall-Kunsill. Hafna jgħidulek li jekk ma jipproponix il-partit m'għandekx ċans. Dan huwa hażin għax qed iħalli ċerti persuni validi barra. **Hemm wisq influwenza politika fil-Kunsilli tagħna.**

Min-naħa l-oħra hemm individwi li jaċċettaw li johorġu għall-Kunsill bl-emblema tal-partit, u wara jistennew li jkunu rikompensati mill-istess partit jekk ikun fil-gvern. Għalhekk huwa importanti li l-kunsilliera wkoll bħas-sindki għandhom ikollhom ħlas xieraq tax-xogħol li jagħmlu biex hadd ma jkun obligat lejn hadd u l-uniku raġuni biex tagħti s-sehem tiegħek fil-Kunsill ikun dak ċiviku biss, u la politiku u lanqas reliġjuż.

Issa meta l-partiti tant huma involuti fil-Kunsilli, huwa diffiċli li tbidel is-sistema. Għalhekk hemm bżonn li li l-partiti stess jimmaturaw u jhallu lill-Kunsilliera li jirrapprezentawhom fil-libertà biex **jaġixxu fl-interess tal-lokal u mhux tal-partit.** B'hekk inkunu nevitaw il-parrokkjaliżmu ċiviku u anke l-politika partigjana mill-Kunsilli Lokali.

**Il-Kunsillieri la huma politikanti u lanqas reliġjużi jew parrokkjalisti fl-iskop ewlieni u fil-hidma tagħhom fil-Kunsill Lokali. Jekk jagħrfu jzommu l-ideal ċiviku tagħhom johlqu inqas inkwiet u pika banali, u jkunu aktar rispettati minn kulhadd.**

Book your wedding with CVC...

because we are different !

Digital Photography    Guest Book  
Traditional Album    Digital Wedding Album  
Broadcast Video Production

**CVC**

citadel video communications

audiovisual productions

www.gozotv.com

BY THE BASTION ROAD, VICTORIA GOZO MALTA  
TEL: 21 551 936 - 27 551 936



*Tliet Appelli mill-Ingilterra tajbin għalina wkoll!*

# DWAR IL-BIBBJA, IL-KRISTJANIŻMU

**Diskors tal-Prim Ministru Inġliż,  
David Cameron:**

## 1 “IL-BIBBJA FFURMAT LIL PAJJIŻNA U LID- DINJA”

“Il-Bibbja hija ktieb li mhux biss huwa importanti biex nifhmu l-imghoddi tagħna, iżda wkoll li ser ikollu impatt profond fuq il-gejjieni tagħna.

Il-Bibbja hallitilna korp ta’ lingwaġġ li jsawwar kull aspett tal-kultura u l-wirt tagħna :

- ibda mill-frazzjiet li nużaw kuljum
- sa l-aqwa xogħlijiet tal-letteratura, tal-arti, tal-mużika.”

### **Il-Letteratura**


Hekk per eżempju l-poeta Tennyson juża 400 riferenza għall-Bibbja fil-poeżiji tiegħu u jikkwota jew jagħmel riferenza għal 42 ktieb differenti tal-Bibbja.

### **L-Arti**

Il-Bibbja tilmahha fl-Arti minn Giotto sa El Greco, minn Michelangelo sa Stanley Spencer.

### **Il-Mużika**

Il-Bibbja hi apprezzata wkoll fil-mużika tagħna, f’*Bach* u fil-*Messiah* ta’ Handel.



## “Il-Bibbja influwenzat il-qasam soċjali.”

“...Fil-Vangelu ta’ San Matthew, Ġesù jgħid li dak li wiehed jagħmel mal iċken fost hutu, ikun qed jagħmlu miegħu. Dan il-kliem dejjem ispirana.

Hekk ġara fl-imghoddi. Kienet l-influwenza tal-Knisja li wasslet :

- biex jinbnew sptarijiet
- biex jinholqu istituzzjonijiet tal-karità
- biex jitimghu lil min ikun bil-ġuħ
- jikkuraw lil min ikun marid
- jagħtu kenn lil min ikun bla dar.

U hekk għadu jsir ukoll illum. Il-gruppi reliġjużi huma involuti fil-hidma soċjali moderna.

F’pajjiżna hawn 30 elf istituzzjoni ta’ karità mmexxija minn reliġjużi.”

## “Kontribut enormi tat-religjon lis-soċjetà”

“Għaldaqstant hija haġa sewwa :

- li nirrikonoxxu l-kontribut enormi li jagħtu l-komunitajiet reliġjużi lill-politika tagħna
- li nirrikonoxxu r-rwol tal-Bibbja li tispira hafna mill-hidmiet tagħhom.”

## 2 “IL-KRISTJANIŻMU GHADU HAJJ”

- Ta’ spiss issib min jgħid li l-politiċi m’għandhomx ikollhom x’jaqsmu mar-Religjon.
- Jekk b’dan nifhmu li m’għandhomx jipprovwaw idahhlu r-Religjon għall-vantaġġ ta’ xi partit politiku partikolari... allura jkunu jgħidu sewwa.
- Iżda ma rridux minhabba dan il-biża’ noqogħdu lura milli nagħrfu kemm ġid jagħmlu dawk il-komunitajiet reliġjużi lil pajjiżna,
- kif ukoll kemm hija tassew importanti l-Fidi għal tant nies fl-Ingilterra.”


## “Alla ma mietax”

“Fis-sena tal-Millennju kien hemm min bhala reklam ġab avviz tal-mewt ta’ Alla fil-gazzetta “*The Economist*”

Iżda fl-aħħar seklju fid-dinja, il-proporzjon ta’ nies li huma membri tal-erba’ religjonijiet il-kbar fil-fatt żdiedu, minn żewġ terzi għal tliet kwarti, (jigifieri minn 66% saru 75%).

Per eżempju jaħsbu li fiċ-Ċina hemm 65 miljun Protestant u 12-il miljun Kattoliku.

# U T-TISHIH TAL-FAMILJA LLUM



Mela hemm aktar Insara milli membri tal-Partit Komunista.

Barra minn hekk, statistika uffċjali turi li fic-Ċina hemm 20 miljun Musulman u x'uħud jaħsbu li, sas-sena 2050, ic-Ċina tista' tkun fil-wisa' l-akbar nazzjon Nisrani u Musulman."

## **"Il-Krisjaniżmu għadu haj fl-Ingilterra"**


"Hawn fl-Ingilterra, bizzejjed inharsu

- lejn ir-reazzjoni għaż-żjara tal-Papa s-sena l-oħra
- jew lejn ir-reazzjoni tan-nies għaż-żwieġ Irjali ta' din is-sena
- jew għall-Festa tal-Milied.

Dawn huma bizzejjed biex nindunaw li **I-Kristjaniżmu għadu wkoll haj f'pajjiżna.**

**3**

## **"IŻ-ŻWIEĠ SEWWIH... MHUX TARMIH"**



L-Imhalledf Inqliż **Paul Coleridge** jagħmel kampanja għat-tishih tal-Familja:

• Il-messaġġ tiegħi : **"MEND IT... DON'T END IT."**

**(1) "Ilni aktar minn 40 sena nahdem fil-Qrati tal-Familja u rajt b'għajnejja stess l-effetti tat-tkissir tar-relazzjonijiet familjari.**

Huwa stmat li fil-qrati tal-familja hemm madwar 3.8 miljun tifel u tifla mdahhlin f'kawzi bejn il-ġenituri jiqqortjaw fuq min ser jieħu t-tfal f'idejh.

Personalment nahseb li dan hu **SKANDLU KBIR.**"

### **(2) Il-Marda ta' żmienna**

"Il-marda ta' żmienna hi li bosta jridu jibdlu żwieġhom f'nofs triq u dan hu żball bħalma hu meta tbiddel iż-żiemel f'nofs ix-xmara".

### **(3) Divorzju hafif**

L-Imhalledf jilmenta għax "fl-Ingilterra id-divorzju hafif biex tiksbu daqs li kieku ser tikseb "liċenzja tas-sewqan"; kemm timla formola u daqshekk."

### **(4) Iż-Żwieġ l-aħjar għall-koppji**

"B'wiċċi minn quddiem jien neddefendi ż-żwieġ bħala l-aħjar stat għall-koppji fejn hemm it-tfal involuti."

### **(5) Il-koabitazzjoni riskju**

L-istatistiċi juru li ż-żwieġ huwa aħjar mill-koabitazzjoni għall-istabilità u l-kuntentezza tal-ulied. Fuq dan **Paul Coleridge** jgħid :


"Jekk m'intix miżżewweġ sa ma ibnek jilhaq il-hames snin, int tinsab f'riskju li tinfired erba' darbiet aktar milli kieku kont miżżewweġ."

### **(6) Tfal bi problemi**

"Mhux qed ngħid li familja mkissra tipproduċi bilfors tfal bi problemi; imma qed ngħid li kwazi kull tifel bi problemi huwa prodott ta' familja mkissra."

*Kif niftakar lill-Isqof Cauchi*

# L-Isqof Nikol Cauchi: Student fis-Seminarju t'Ghawdex



*kitba ta'* MONS. PAWLU MEJLAK

Is-snin igerrbu u ż-żmien itir. Izda matul is-snin, ikun hemm mumentu fil-hajja li żgur jibqgħu stampati f'mohħ il-bniedem u ma jintesghux. Jistgħu jkunu mumentu li l-bniedem jixtieq li qatt ma għadda minnhom minhabba t-toqol ta' xi tbatija, mard, niket, problemi. Izda tibqa' wkoll il-farka ta' mumentu oħrajn mimlijin b'konsulazzjoni ta' ferħ, ta' faraġ, ta' sodisfazzjon li meta thares lura jnisslu fik sens ta' nostalgija.

Hekk kienu għalija s-seba' snin li jien għaddejt flimkien mal-Isqof Nikol Ġ. Cauchi meta konna studenti fil-kors tal-filosofija u teologija fis-Seminarju t'Ghawdex.

Kienet is-sena 1946 meta l-tqajjt ma' wieħed minn shabi jismu Nikol Cauchi, żagħżuġ mir-raħal tal-Għarb. Kien ġie mill-Iskola Sekondarja – il-Lyceum u wara li għadda l-*5th form* u għamel l-eżami tal-G.C.E., daħal is-Seminarju biex jibda l-kors sabiex jithejja għas-sacerdozju. Konna nħossu li Nikol kien se jkun sacerdot żelanti u ħabrieġi, imma mhux daqstant konna nobsr u li kellu jkun ukoll Isqof biex imexxi d-Djoċesi ta' Ghawdex.

Jidhirli li meta daħal is-seminarju, għadda xi ftit taż-żmien mal-“kamerata tal-mezzani”, peress li fil-“kamerata tal-grandi” il-kmamar kienu kollha okkupati. Dan ma jfissirx li ma bediex il-kors tal-filosofija magħna. Malli kien hemm kamra disponibbli fil-kamerata tal-kbar, Nikol ġie trasferit fiha fost il-ferħ tagħna l-istudenti shabu. Dan għaliex Nikol minn dejjem kellu *sense of humour* u r-rakkonti tiegħu kienu jnisslu fina tbissima tant meħtieġa fil-hajja tal-istudju u tal-eżamijiet. Kien student intelligenti u mill-istudju ma jaqtax qalbu. Ġieli kien ikollna xi diskussjoni dwar xi sugġett filosofiku jew teologiku, u Nikol Cauchi ta' student bravu li kien malajr kien isib is-soluzzjoni u hafna drabi l-kwestjoni kienet tispicċa hemm.

Fil-kors tat-tliet snin fil-filosofija kellna wkoll il-lingwi: Latin, Taljan u Inġliż. L-istudju tagħhom it-tlieta kienu għal qalb l-Isqof Cauchi u kien jedha kemm fil-lingwa u kemm fil-letteratura. Niftakar episodju meta Mr. Richings, l-għalliem tagħna tal-lingwa Inġliża u membru tal-*British Institute*, riedna niktbu sunett bl-Inġliż, għalkemm hadd minna ma kellu x-xeħta ta' poeta. Is-Seminarista Cauchi

malajr kiteb wieħed u ma setax jonqos li fih inizzel xi battuti ċajtiera. Mr. Richings ħarġu jaqra quddiem il-klassi, u deher sodisfatt għalkemm għidli l-attenzjoni għal xi vers 'l hawn u 'l hemm. L-istudenti kollha tal-klassi kitbu xi haġa... minbarra wieħed li minflok ma qagħad iħabbel mohħu, ikkopja sunett ta' poeta magħruf. Dan ukoll messitu x-xorti li jaqra tiegħu, u meta spicċa, is-surmast b'ton sarkastiku qalilna: “Ma kontx naf li William




Wordsworth reġa' ha l-hajja!” Aqta' kemm daħak l-Isqof Cauchi dakinhar! Mhux b'sens ta' disprezz, izda b'sens ta' ċajt għaliex, kif għedt qabel, *is-sense of humour* kien minn qaddisu.

L-Isqof Cauchi f'kull eżami, sew fil-kors tal-filosofija u tal-lingwi, kif ukoll tat-teologija, dejjem kellu riżultati tajbin hafna. B'dan qatt ma tkabbar jew ftaħar. Darba wara li lesta mill-eżami u kkonsenja l-karti lill-*invigilator* u qabad triqtu lejn kamartu, baxx baxx staqsejtu diffikultà. Hu fil-pront tani t-twegiba u kompla sejjer. Kien ġentlom u ġeneruż, u l-hena tiegħu kien li jghin lil kulhadd.

**Is-snin fis-Seminarju għaddew bħal holma. Għaddew iva, izda ma nsejnihomx. Konna kuntenti bil-kumpanija ta' xulxin, ferħanin u ninhabbu. Kien ferħ li wassalna sal-jum tal-Ordinazzjoni Sacerdotali tagħna mill-Isqof Ġużeppi Pace fil-Katidral ta' Ghawdex nhar id-29 ta' Marzu tas-sena 1953. Wara l-Ordinazzjoni, Dun Nikol mar Ruma biex ikompli l-istudju. Mur għidilna li dak li studja magħna kellu jmexxina bħala Isqof tagħna...**

## Rapport

# Id-Djoċesi ta' Għawdex tircievi fondi mill-UE biex tagħti kontribut halli Għawdex jinbidel fi Gżira Ekoloġika



kitba ta' PAUL CURMI


Il-Papa Benedittu XVI ilu promotur għal hafna snin li jirrikonoxxi l-veritajiet tat-tibdil fil-klima u r-responsabbiltajiet li lkoll għandna biex innaqqsu l-emissjonijiet tal-gassijiet u li nħarsu l-arja nadifa u ilma nadif. Tant hu hekk, li minn xi dokumenti diplomatiċi li dan l-aħħar ixxandru mill-WikiLeaks, Papa Benedittu XVI ġie mlaqqam il-Papa l-Aħdar (*the Green Pope*).

U biex jagħti xhieda hajja, il-Papa u t-tim tiegħu nehdeu proġetti ta' enerġija nadifa ġewwa l-Belt tal-Vatikan stess. Fl-2008 il-Vatikan beda jistalla 2,400 pannelli solari fuq is-sala tal-udjenzi, li permezz tagħhom jiffranka 230 tunnellati ta' *carbon dioxide* milli jinfirxu fl-arja kull sena. Il-Vatikan saħansitra ttanta l-idea li jmur kompletament *carbon neutral* billi hawwel bis-siġar f'art abbandunata li għandu fl-Ungerija biex ipatti għat-tniġġis fl-arja.

Fid-dawl ta' dawn l-inizjattivi u dikjarazzjonijiet min- naħa tal-Knisja, id-Djoċesi ta' Għawdex trid li tpoġġi fil-prattika u tkun fuq quddiem biex tinkoraġġixxi lil haddiehor li jiehu inizjattivi simili. Wara kollox dan huwa fid-dawl tat-tagħlim Nisrani li, bhala Komunità Nisranija, jgħin biex nindirizzaw xi problemi li l-bniedem qed jiffaċċja illum fejn jidhol l-ambjent. Il-Knisja lokali f'Għawdex ilha tiġbed l-attenzjoni fuq il-ħsara ambjentali li qed issir madwarna u li hela żejjed tal-enerġija qed inaqqas ir-rizorsi li hawn madwarna.

Ir-rwol tal-Knisja lokali f'dan il-proċess huwa wiehed sempliċi: inwieġbu s-sinjali taż-żminijiet (Mt 16:3) u li nġhinu fl-izvilupp tal-komunitajiet fuq prinċipji Nsara. Fl-omelija tiegħu tal-4 ta' Ottubru 2006, Mons Isqof Grech tkellem "dwar tliet imħabbiet li kellu San Frangisk, liema imħabbiet huma ta' ispirazzjoni għall-poplu t'Alla llum, waħda fosthom tkun l-imħabba lejn l-ambjent. Fid-dinja tal-lum, għandna bżonn nifih għajnejna u napprezzaw aktar l-ambjent naturali tagħna. Jekk ma nkunux responsabbli kif nirrelataw mal-ambjent, għad jasal żmien meta ma nkunux nistgħu naqraw dan "il-ktieb naturali", mhux għax inkunu tlietna l-kapacità viżiva ta' għajnejna, imma għax inkunu tlietna l-ambjent. Fi żminijietna, meta t-tentazzjoni li l-bniedem jahkem u jesplojta r-rizorsi naturali saret tant qawwija, għandna nużaw l-għaqal u r-responsabbiltà biex l-ambjent bhala 'rizorsa' ma jkun qatt ta' riskju għall-ambjent bhala 'darna'".

Konxji minn dan it-twemmin tagħna li kuxjenza awtentika dwar l-ambjent twassalna f'esperjenza tassew



spiritwali bhala Komunità Nisranija, qed nitilqu b'dan il-proġett pilota li niġġeneraw enerġija permezz tax-xemx, bil-ħsieb ukoll li dan jgħinna fit-tagħlim pastorali tagħna. Ahna qed nikkunsidraw tlett siti differenti f'dan il-proġett: l-Uffiċċji Amministrattivi tad-Djoċesi (Il-Kurja), iċ-Ċentru Pastorali Raghaj it-Tajjeb fejn hemm ċentru kateketiku u ta' formazzjoni, post tat-talb, dar residenzjali għas-saċerdoti u post ta' rikreazzjoni kif ukoll iċ-Ċentri Parrokkjali tal-Munxar u ta' Għajnsielem kif ukoll il-knisja f'Għajnsielem. Dawn iċ-ċentri huma primarjament bejta għall-adolexxenti u żgħażaġ u koppji żgħar li qed irabbu t-tfal. Iċ-Ċentru Pastorali Raghaj it-Tajjeb iżuruh ċirka 130 tfal u adolexxenti tlett darbiet fil-ġimgħa. Iċ-Ċentru tal-Munxar iżuruh madwar 250 tifel u tifla u 'l fuq minn 100 żaġżuġ u adolexxenti. F'Għajnsielem iċ-Ċentru joffri servizz lil 850 familja u madwar 800 żaġżuġ/a, adolexxenti u tfal li f'xi hin jew iehor jagħmlu użu mis-servizzi li joffri iċ-Ċentru.


Għal dan il-proġett id-Djoċesi ta' Għawdex ingħatat għajnuna ta' ko-finanzjament mill-Fond Ewropew għall-Izvilupp Reġjonali (FEŻR) bil-proġett intitolat: "il-Kontribut tad-Djoċesi Għawdxija biex Għawdex jinbidel fi Gżira Ekoloġika" u għahekk id-Djoċesi qed tikkontribwixxi ukoll lejn il-ħsieb tan-nazzjon li jagħmel minn Għawdex, Gżira Ekoloġika. Dan il-proġett li ġie stmat li ser jiswa b'madwar €346,000 qed jiġi ffinanzjat sa 66.7% mill-FEŻR u mill-fondi nazzjonali bil-bqija tiġi mill-fondi tad-Djoċesi u taċ-ċentri/parroċċi rispettivi bil-ko-finanzjament ukoll tas-Segretarju Parlamentari għall-Konsumatur, Kompetizzjoni Ġusta, Kunsilli Lokali u Konsultazzjoni Pubblika. Wara li jiġu stallati l-pannelli voltaġiċi, din is-sistema ser tiġġenera b'madwar 75,000 ta' kWh li jfissru tnaqqis ta' 65,300 kg ta' tniġġis tal-arja.

**FOLKLOR  
GĦAWDXI**

*Anton F. Attard  
jirrakkonta  
u jfisser...*

*dravvjet  
missirijietna*

© Anton F. Attard



# IS-SNAJJA' QODMA F'GĦAWDEX

*(Is-Sebgha u Erbghin Parti)*

## IX-XOGĦOL TAN-NAR FIL-FESTI TAGĦNA (2)

### *In-Nar tal-Ajru*

Nghaddu issa biex nitkellmu min-nar tal-ajru, jġififieri, dawk il-bombi tal-karti, kemm tal-hoss kif ukoll tal-kulur, li jinharqu fl-ajru.

Il-biċċa l-kbira tan-nies li jmorru jgawdu l-festi tal-ibliet u l-irħula tagħna ftit li xejn tifhem fin-nar tal-ajru li jinharaq matul il-jiem tal-festa. U naturalment, min ma jkunx jifhem, jew tal-inqas min ma jkunx jaf xi haġa mqar żgħira dwar it-tipi jew kwalitajiet ta' murtali li jkunu qegħdin jinharqu, ma jista' japprezza xejn, u min ma jkunx jaf japprezza, jibda ma jagħtix kas jew jiddejjaq.



Il-poplu tagħna – taqta' barra d-dilettanti - jaf iġhid biss “murtal tal-bomba” u “murtal tal-kulur” u sa hemm jaasal. Sahansitra nies li ġie li smajniehom jiddiskutu n-nar fuq it-*television* u fuq ir-radju ma jkunu jafu xejn fuq in-nar. Kliemhom jikxifhom, u ngħid is-sewwa, ma nafx kif jissugraw jifthu haqhom fuq sugġett li fuqu ma jkunu jafu xejn iktar minn haddiehor.

Għalhekk il-hsieb wara din il-kitba hu li nagħtu taġhrif hafif u fl-istess hin istruttiv biex kull min ikun qiegħed jara n-nar ikun jista' japprezza aktar x'ikun qiegħed isir fl-ajru, u ma jibqax bl-impressjoni li n-nar tal-festi mhu xejn hliet gegwija ta' hsejjes diżorganizzati u bla ebda gost.

U biex nuru kemm xogħol irid in-nar, se nibdew billi nagħtu taġhrif fil-qosor fuq kif taġħmel murtal tal-bomba, bla ma nagħtu ebda qisien biex ma jkunx hemm min jipprova jaħdem xi wahda! Inzommu quddiem għajnejna li għax-xogħol tan-nar trid eżattezza kbira, barra l-prattika u s-sengħa. Inkella tista' faċilment tkorri jew tmut.

### *Kif jinħadem murtal*

Ikollok bżonn: kartun oħxon bħal ta' wara l-gwarniċi, u tal-kaxxi tal-halib; kolla; spag; munizzjon jew taħlita; miċċa tal-ħruq; miċċa tat-temp; karti kannella jew tax-xkejjer tas-siment.

Ibda billi taqta' l-kartuna faxxa skont il-qies li trid, tinkullaha, tobromha fuq injama apposta msejja *kargiera*, taġħmel *takka* (kartuna maqtugħa bħal rota) fil-qiegħ, taqbad il-karta u tinkullaha u tobromha mal-iskartoċċ stess, taġħlilha l-qiegħ, issabbtu tnejn mal-art u ddawru tnejn mal-art biex jagħqad u taqilgħu minn ġol-*kargiera*, imbagħad thallih jinxf. Hekk l-iskartoċċ ikun lest.

Taqbad kartuna tal-kaxxi tal-halib, taqta' żewġ idwawar bit-*takkiera*, ittaqqabhom f'nofshom. Taqbad il-munizzjon (it-taħlita) u timla l-iskartoċċ sax-xifer tal-kartuna. Taqbad

takka minnhom, tpoġġiha fuq il-munizzjon u tilwi l-karta għal fuq it-takka bla ma tghattiha. Taqbad biċċa tat-temp skont il-qies, iddahhalha fit-takka l-oħra u tpoġġiha billi ddaħhal il-miċċa tat-temp ġot-takka li tkun poġġejt fuq il-munizzjon.

L-ispag ikun imħejji ma' żewġ granpuni mal-hajt. Taqbad it-tarf tal-ispaga u torbotha mal-miċċa tat-temp bejn iż-żewġ takki ta' fuq, iddawwar il-murtal tajjeb bl-ispag u xħin tlesti taqta' l-ispaga.

**L-inkullar:** taqbad karta tas-siment ftit ikbar mill-murtal, tinkullaha bil-kolla, taqbad il-murtal, trambalha mal-murtal, taghlaq il-qieġh, in-naħa ta' fuq tagħmel erba' tiċritiet u tilwihom għal ġol-miċċa tat-temp, u trambal il-murtal bl-inkullar b'kollox ġo jdejk u thallih jinxfes sewwa.

**Is-salib għall-hruq:** ixxaqqaq min-nofs il-miċċa tat-temp u tpoġġi miċċa tal-hruq, torbotha mal-miċċa tat-temp bl-ispag. Taqbad biċċa miċċa taż-żaqq li tkun tlaħhaq mis-salib sa ftit iżjed mill-qieġh, u torbotha mal-murtal.

**L-iżviluppar:** Taqbad karta tas-siment li tkun ftit kbira sewwa u ddawwarha mal-murtal. Taqbad il-miżura tat-tir bil-porvli, aktarx porvli iswed, u titfgħu fuq qieġh il-murtal, tqartsu u torbot fit-tarf bi spaga. Taqbad il-miċċa tal-hruq f'idejk u tpoġġiha li tkun tmiss mas-salib u mal-miċċa taż-żaqq. Tqartas il-karta tal-iżviluppar mal-miċċa tal-hruq u torbotha fit-tarf tal-iżviluppar.

U hekk il-murtal tal-bomba jkun lest.

Mela, il-murtal tal-bomba jikkonsisti mill-bomba proprja, li tispara fl-ajru, u mit-tir li jispara fil-kanna biex il-bomba tkun tista' titla' fl-ajru.

Meta l-bomba ma tkunx maħduma tajjeb, tista' ma tisparax. Minflok tinfetaħ u taqbad. F'dan il-każ jingħad li l-bomba tkun *xegħlet*. Għalhekk murtal hażin jista' *jixgħel* flok jispara. Jekk ma jiħux jaqa' lura fl-art.

### Ġelatina

Il-materjal tal-**ġelatina** jkun bħal għaġina lewn il-għasel. Il-ġelatina ma tisparax ħlief permezz ta' *kabs* li bih tiġi kkargata. Il-ġelatina tingħaraf minn bomba kbira għax it-tifqigħa tagħha tkun qawwija u li taħsdek. Il-leħha tagħha tkun żgħira ħafna, lewn safrani u qisha nofs qamar. Il-ġelatina suppost li hija pprojbita bħala loġhob tan-nar. Ipprojb it-tnt li ġie li ttiehed minn xi bombi tal-gwerra li nstabu mhux sploduti, speċjalment f'Ghawdex, u l-materjal tagħhom ittieded biex jinħadem murtali.

### Tagħrif iehor

**Profir**, kif tagħmlu: taqbad biċċa karta kannella tawwalija, tgeżwirha ma' virga u tinkullaha fit-tarf. Halliha tinxfes. Wara għaddi l-miċċa minn ġo fiha. Il-profir isir biex il-miċċa tinħaraq tghaġġel.

### Murtaletti

Hemm diversi tipi ta' murtaletti:

a) Tebqa u bomba, b) tnejn u bomba, c) tlieta u bomba, u tista' tibqa' tiela' skont il-kapaċità ta' min jaħdem. Meta l-murtalett ikun fih sa seba' tebqat jew iżjed, jekk ma jitlax fil-ġholi biżżejjed, dan jista' jinżel fil-baxx, u

t-tebqat jieħdu hdejn l-art. F'dan il-każ iġhidu li l-murtalett jkun iddendel.

Tebqa tfisser murtal li jkun fih mat-tletin (30) bomba tal-murtaletti.

Il-bomba tal-murtaletti tissejjah ukoll il-bomba taż-żokra. Ighidulha taż-żokra għax f'zaqq l-iskartoċċ ikollha t-toqba tal-immursjar.

L-immursjar isir bil-mistura jew porvli magħġun li jpoġġuh fit-toqba tal-bombi tal-murtaletti. Tebqa tal-murtaletti, jekk ma tkunx maħduma tajjeb, tista' ma tiftaħx u tieħu bomba, jiġifieri b'hoss wiehed daqs li kiek u kienet bomba.

### Kwalitajiet ta' murtaletti

#### a) "Slices"

- Hamsa (5) bomba - tebqa - bomba.
- Tebqa - hamsa (5) bomba - tebqa - bomba.

#### b) Murtaletti b'żewġ hsejjes

Tebqa b'hoss żgħir u tispicċa b'hoss kbir. Dan jiġri għax ġol-istess murtal ikunu bombi żgħar li jieħdu qabel il-kbar.

#### c) Murtaletti bit-tebqiet

Tebqa u bomba. Żewġ tebqiet u bomba. Tliet tebqiet u bomba. U tibqa' tiela' skont il-hila u s-sengħa ta' min jaħdem.

#### d) Murtaletti tal-kulur

It-tebqiet ikollhom il-kulur mal-bombi tal-murtaletti. Tebqa u bomba. Żewġ tebqiet u bomba. Tliet tebqiet u bomba.

#### e) Murtaletti kbar - kulur wehidhom

Tebqa u bomba. Żewġ tebqiet u bomba. Tliet tebqiet u bomba.

(jissokta)

# Xerri l-Bukkett



**Bar**

**Restaurant Pizzeria**

*Dine while enjoying the best view in  
the Maltese islands*

**Triq iż-Żewwieqa Qala**

**Tel. 21553500**

# Ninu Cremona

## 40 sena minn mewtu



kitba tal-KAV. JOE M. ATTARD

Anton Cremona, jew aktarx kif kien maghruf fost shabu u hbiebu, is-Sur Nin, twieled ir-Rabat Ghawdex fis-27 ta' Mejju tas-sena 1880 u miet fl-ghomor ta' 91 sena nhar it-Tlieta 4 ta' Jannar tal-1972. Ta' tliet snin messitu x-xorti hazina li jitlef lil missieru, nutar, arkivista u prokuratur legali tal-fqar f'Ghawdex. Ta' hames snin ic-ckejkien Ninu Cremona mar jghix ma' zijuh gewwa Tunes fejn dahal fl-iskola tal-Freres u wara fil-kulleġġ San Karlu, dik il-habta f'idejn il-Patrijiet il-Bojod. Fis-sena 1887 Cremona reġa' lura Malta ma' zijuh u dahal fis-Seminarju t'Ghawdex, dak iz-żmien f'idejn il-Ġizwiti, mnejn wara tliet snin, mar is-Seminarju tal-Furjana fejn dam seba' snin sakemm temm il-kors tal-Matrikola. Ta' ghoxrin sena izda, Ninu Cremona, maghfus mill-bżonn li jghin lil ommu u liż-żewġ hutu xebbiet, kellu jieqaf mill-istudji tiegħu u dahal mal-Gvern bhala skrivan fl-istores tal-Isptar fil-Furjana. Fl-1904 Ninu Cremona lahaq Spettur Sanitarju wara li kien temm b'suċċess kors ġol-Ingilterra. Fl-1928 huwa ġie mahtur Traduttur u Editur tal-Malti fl-Istamperija tal-Gvern fejn baqa' sakemm irtira fl-1941. Fl-1936 kien ukoll mahtur bhala l-ewwel surmast tal-Malti fil-Liceo. Hadem bi shih favur il-Lingwa Maltija meta f'Malta kien hawn moviment qawwi kontra li l-Ilsien Malti jkun stmat u użat fil-Qrati, fl-iskejjel u fil-korrispondenza tal-Gvern.

Ninu Cremona bil-hidma sfiqa tiegħu għal minn tal-inqas tletin sena, bena isem sabih fil-Letteratura Maltija li tista' xxebbhu mal-ġebel tas-sisien fil-bini ta' dar kbira. Kien għalhekk li huwa ġie mogħti l-medalja tad-Deheb, il-Premju Ġużè Muscat Azzopardi fl-4 ta' Awwissu 1947. Fl-4 ta' Ġunju tal-1960, l-Università Rjali ta' Malta komplet onoratu bil-Grad Akkademiku ta' Duttur tal-Letteratura (*Honoris Causa*).


Il-hidma letterarja ta' dal-Kittieb Ghawdexi tista' titferrex fuq sitt oqsma differenti: Filoloġija u Grammatika, il-Folklor Malti, Bijografiji, Proża Letterarja, Poezija u Dramm.

L-akbar mertu tas-Sur Cremona li l-iStorja tibqa' tfahħru għalih huwa bla dubju ta' xejn, ix-xogħol ta' studju li għamel biex fassal ir-regoli tal-Ilsien Malti u flimkien ma' Ġanni Vassallo hareġ minn dawn ir-regoli, dak il-ktieb li hu l-ewwel u l-aqwa dokument ta' Lsienna: "Tagħrif fuq il-Kitba Maltija". Għal dan ix-xogħol kien jeħtieġ studju u kuraġġ għaliex hafna kienu l-preġudizzji kontra l-Malti mill-istess Maltin, li għalkemm il-

Providenza tathom Malta bhala Art Twelidhom u l-Malti bhala l-Ilsien tagħhom, kienu mhux biss jagħmlu hilithom biex iwarrbuh mis-Socjeta' imma wkoll jehduha bl-iebes ma'dawk li kienu riedu jerfġuh mill-ghajb li jinsab fih. Mingħajr dan l-isfond storiku wiehed ma jistax jgħożż u japprezza s-sagrificju li għamel Cremona fi żmienu. Xogħol Cremona f'dan il-qasam nehha u waqqaf darba għal dejjem il-Babilonja ta' kitba mingħajr regoli, kitba fuq il-widna bla ebda rabta u sahha.


Studju ichor li s-Sur Nin hadem fih sew huwa l-gherf bla miktub, dak li illum huwa teknikament maghruf bl-isem ta' "Folklor". Il-Folklor, għal min ma jafx, jġbor fih il-qwiel, id-drawwiet, l-ghidut, u l-fehmiet ta' niesna tal-qedem. Ried ikun mohħ żvilupp ta' bhal ta' Cremona biex seta' johroġ b'konkluzjonijiet tassew tajba.

Ferġha ohra ta' kitba fejn Ninu Cremona għamel hafna gid lill-iStorja tal-Malti hija dik tal-Bijografija, kitba ta' hajja ta' nies maghrufa li Cremona kien jaf sew fi żmienu. Fost dawn insibu lil Ġanni Vassallo, Temi Zammit, u lil Napuljun Tagliaferro. Huwa kiteb ukoll bijografija dokumentata ta' Mikiel Anton Vassalli. Dan hu l-aqwa u l-itwal xogħol ta' Cremona f'din il-ferġha ta' kitba. Fl-1940 dan ix-xogħol kien ġie maqlub għall-Ingliż b'żieda ta' dokumenti.



Ninu Cremona nsibuh ukoll bhala kittieb ta' diversi novelli, fosthom ukoll rumanz qasir bl-isem ta' "Ktajjen Maqtugħa". Fil-kitba tan-novelli, Cremona jinqeda bil-kelma safja ta' Lsien Art Twelidu, mirquma b'ghidut u qwiel ta' lsien il-poplu. Il-proża tiegħu hija mill-aħjar għalkemm in-novelli, fil-biċċa l-kbira tagħhom, huma twal bil-bosta.





Min-novelli ngħaddu għal Poeżija. Fil-hajja letterarja tiegħu tassew imżewqa Ninu Cremona fisser kemm-il darba t-taħbit u x-xewqat ta' qalbu f'poeżiji sbieħ. Xi whud mill-poeżiji tiegħu, il-poeta kien jadattahom mit-Taljan, li fil-bidu tal-karriera letterarja tiegħu kienu jinfluwenzawh bi sħiħ. Teknikament il-poeżija ta' Cremona m'għandhiex dik il-ħlewwa ta' ritmu li nsibu fil-poeżija ta' Dun Karm imma mbagħad insibu fiha dik ix-xi haġa li ma nsibux f'poeti oħra. Insibu fi Cremona dehriet ta' hajja Maltija qadima li huma Maltin mill-għeruf, xi haġa wild artna.

Fl-aħħar iżda mhux linqas, niġu għall-aħħar sehem ta' Cremona fil-Letteratura ta' Artna – id-Dramm. Min ma semax bid-dramm famuż *Il-Fidwa tal-Bdiewa* - drammi miktub taħt għamla ta' poeżija? Dan huwa drammi mibni mill-ġrajjet tal-iStorja Maltija u li fih jiehdu sehem il-bdiewa u r-raġġaja, jiġifieri n-nies tal-art li qajla jissemmew fl-iStorja ta' Malta, imma li matul is-sekli baww il-għaks u garrbu haġna hruxijiet biex iżommu l-għedewwa ta' Malta 'l bogħod minnhom, minn djarhom u uliedhom. Il-qofol tal-ġrajja ta' dan id-dramm huwa l-fidwa tal-bdiewa ta' Malta fis-seklu 15 minn taħt il-qilla tal-Ispanjol Monro li moħħu biss kien li jisloħ gid il-Maltin. Tqila u harxa hija l-idjoma f'dan id-dramm iżda hekk riedha l-awtur, għax b'hekk biss seta' jikseb u johroġ l-istampa ta' hajjet il-bdiewa tagħna f'dawk iż-żminijiet koroh. *Il-Fidwa tal-Bdiewa* huwa gawhra fil-Letteratura Maltija, storikament importanti bhala l-ewwel drammi letterarju serju.

Minn dan kollu li ktibna wieħed jista' jieħu hjiel tajjeb tal-hidma mżewqa ta' Ninu Cremona. Hadem f'haġna friegħi u rabba bil-għaqal ta' ġennien ix-xitla rqiqa tal-Ilsien Malti li huwa kennen mill-irwiefen tal-għedewwa

li riedu jisbranawh u jitfgħuh taħt is-saqajn u jzommu magħluq fil-kċina. Is-Sur Nin haġliena, iżda ż-żmien tal-iStorja jqegħidlu fuq sidru l-medalja tal-immortalità letterarja li titqiegħed biss fuq sider dawk il-qalbiena li fi żmien il-għajb u t-twegħir, jirnexxilhom iqiegħdu u jsaħħu b'hidmiethom is-sisien tal-Ilsien tal-poplu. Għawdex tagħna ma baqax lura ma' dan il-kittieb. Għandna Skola Sekondarja tas-Subien msemmija għalih kif ukoll iktar minn triq waħda u lapida ma' daru. Monument *life size* tal-bronz jinsab ukoll wieqaf quddiem fejn sa f'it taż-żmien ilu kien hemm wieqfa l-iskola sekondarja tas-Subien, Victoria mnejn ittellgħet din l-opra bl-inizjattiva tal-mibki l-Kav Peter Paul Grech sabiex jibqa' mfakkar dan il-Għawdex dehni, ta' statura qasira imma ta' karattru ferm dhuli u ferriehi, li ma beżax juri fehemtu fi żmien meta l-Malti kien minsi u mwarrab. Kien Cremona li flimkien ma' xi whud oħra fosthom Anton Buttigieg, Ġorġ Pisani, Ġużè Aquilina u oħrajn, hadem u stinka biex jara Lsienna fuq il-pedistall li jixraqlu.


A Whole New Look

## Sharmain's Styling Salon

Our Lady of Victory  
Crt/1  
Triq ta' Kassia  
Qala, Gozo  
Tel: 2156 6236

*Is-Sena tal-Anzjani Attivi*

# *Fl-età venerabbli ta' 103 Ċikku Cauchi mill-Għarb għandu hafna x'għallimna...*

*kitba ta' GREZZJU CAUCHI*

*Fl-età ta' 103, Franġisku Cauchi hu l-ixjeh bniedem f'Ghawdex. Din ir-Rivista ghamlet stedina lil ibnu Grezzju sabiex jiktbilna dwar missieru. Forsi x'uħud jipprovaw jaqraw bejn il-linji x'jista' jwassal lill-bniedem għall-ghomor twil. Nifirhu u nawguraw lil Ċikku Cauchi aktar snin magħna.*

Mhix haġa ta' sikwit li wiehed jagħlaq mit sena u jkompli f'tit iktar fuqhom. Missieri, Franġisku Cauchi magħruf bhala Ċikku, għadu kemm għalaq 103 fil-10 ta' Jannar li għadda. Huwa kien miżżewweg lil Marija li mietet fil-1999. Ulied b'kollox kellhom hax li minnhom tlieta mietu għadhom żgħar. Ibnu Dun Ġanmari ilu missjunarju l-Brażil mill-1963. Tnejn minn ulied uliedu huma wkoll saċerdoti – Dun Alex Cauchi li qiegħed ukoll il-Brażil filwaqt li Dun Christopher Cauchi qiegħed il-Canada.




*Ċikku mal-Isqof Mario Grech*

Il-lum il-ġurnata Ċikku huwa mgħobbi sew biż-żmien u l-viżta t'għajnejh naqset bil-bosta u ma għadux iqum mis-sodda. Anke l-menti tiegħu ma għadhiex dik li kienet. Izda ikun hemm waqtiet li jiftakar f'tit mill-imghoddi tiegħu.

Meta missieri għalaq mit sena u ma kienx għadu johrog mid-dar jekk mhux fuq sigġu tar-roti, Dun Ġanmari kien qaddislu Quddiesa d-dar stess fejn kienu ngabru wliedu kollha flimkien mal-familji tagħhom. Din li ġejja hija silta mill-erba' kelmiet li kien għamel ibnu dakinhar:

“... Missieri matul il-hajja għamel minn kollox. Kien bidwi, sagristan, hadem mal-gvern, hadem in-nar, kien jistad, innamra, iżżewweg u kellu lilna. Harat bil-hmara u harat bil-mohriet tan-nar. Żerġha, għadda bl-imghazqa, hasad u dires, ġabar u tahan. Kif għidna, għamel

minn kollox. Mar festi, kien bniedem kuntent, jirraguna ma' kulhadd. Kien jaqra l-ġurnal biex ikollu x'għid meta jiltaqa' ma' dak li jkun. Ma kienx minn dawk li joqogħdu jistennew il-festa tasal biex igawduha iżda minn dawk il-hafna li minn żmien qabel, iġinu biex il-festa tirnexxi. Kien iżejjen il-knisja, kien



jghin fl-armor ta' barra. Kien verament bniedem li dejjem għandu x'jagħmel. Meta kienet tkun ix-xita arah jivvinta x'jagħmel fl-imqawel, ikahhal x'imkien jew jibdel xi ċappetta. Wara arah jistrieħ ma' dawk l-irġiel t'amparu għas-shana tat-tiben fir-raf jgħidu xi kelma flimkien.

Bl-edukazzjoni Nisranija li rċieva fi ċkunitu hu għaraf jagħmel dan kollu bla ma halla barra d-dmirijiet bhala Nisrani. Kien verament bniedem tal-knisja. Quddiesa u t-tqarbina ta' kuljum. Fil-ghaxija kien iġid ir-Rużarju bil-familja. Nhar ta' Hadd, meta kien ikun bnazzi, arah jisma' l-quddiesa kmieni biex imur jistad id-Dwejra. Izda kien jagħmel mod li jkun fil-knisja biex jisma' l-Katekiżmu li l-Arcipriet Dun Ġużepp Borg ta' kull filghaxija kien jipprepara, u jispiċċa kollox bil-barka sacramentali.

Hieni hu l-bniedem li jimxi fuq il-liġi tal-Mulej għax qisu sigra mhawla hdejn nixxieghat tal-ilma. J'Alla dan l-eżempju jservina bhala tagħlima. ...”

Missieri, bhaf hafna minn t'amparu ta' dak iż-żmien, f'tit mar skola. Izda jien niftakar li fid-dar tagħna dejjem kien ikun hemm xi haġa li wiehed jista' jaqra. Fil-bidu ta' kull sena għida, dejjem niftakru li kien jixtri kopja tal-Pronostku Malti, almanakk ta' Malta u Ghawdex li għalkemm ktejjeb żgħir ikun mimli tagħrif. Niftakar ukoll li kien jirċievi il-*'Militia Christi'*. Din kienu johorġuha l-patrijiet Dumnikani u kien ikun fiha diversi kitbiet bil-Malti fuq temi reliġjużi. Ċikku kien iħobb jaqra iżda ma tantx kien ikollu hin għal dan hliet f'tit nhar ta' Hadd. Fl-istess hin, ahna wliedu, tghallimna minn għandu l-gost u l-htieġa tal-qari.



Čikku Cauchi waqt is-sajd, wieħed mill-passatempj tiegħu. Ibnu Ġammari fuq il-moqdief

Ta' tmintax-il sena kien fl-ewwel kumitat tal-festa ta' barra. Wara li darba kellu incident serju bil-murtali tal-festa, Čikku ra li aħjar jintafa' jgħin fl-armor ta' ġewwa l-knisja. Kien ukoll membru fl-Azzjoni Kattolika, flimkien ma' Frenč Mercieca li illum huwa magħruf bhala Frenč tal-Għarb.


Meta l-viżta t'għajnejh kienet ferm aħjar, missieri kultant kien iħobb jikteb xi haġa minn dak li kien għadu jiftakar mill-imghoddi. Darba kiteb x'kien għadu jiftakar fuq kif kien beda l-bini tas-santwarju Ta' Pinu. Se niehu xi siltiet minn dak li kien kiteb dakinhar:

“Għalkemm illum għandi fuq id-disghin sena, sikwit niktakar fil-ġrajjet tas-Santwarju tal-Madonna Ta' Pinu u fl-imghoddi tiegħu. Jien m'iniex xi kittieb u anqas ta' hafna skola imma nixtieq nikteb xi ġrajjet li niftakar fuq dan is-Santwarju. ... Ix-xogħol fil-pedamenti beda kif tkun diehel il-knisja fuq in-naħa tal-lemin. Ir-Rettur kien ġab tużżana qfief għaliex dak iż-żmien ix-xogħol tal-pedamenti kien isir bil-fisien u l-imghaзақ. Imbagħad jimtela fil-qfief u jintrafa fuq l-ispalla.... Il-ġebel tal-knisja Ta' Pinu kollu nqata' bil-baqqu u bl-ispnejjer. Il-ġebel beda jingarr bil-karrijiet. ... Xi drabi, meta kienet tagħmel hafna xita, u kien ikun hemm xi ħsara fit-triq tal-barriera, Frenč Mercieca - illum magħruf bhala ' Frenč tal-Għarb' - kien isib nies biżżejjed allavolja fost ix-xogħol u mingħajr ħlas....”

Mit-tieqa tal-kamra fejn missieri jinsab fis-sodda jidher is-Santwarju tal-Madonna Ta' Pinu. Ħuti u jiena nitolbu lil Madonna Ta' Pinu sabiex tkompli tharsu.

## KONDOLJANZI

Waqt li konna diġà morna għall-istampa, nhar il-Hadd, 12 ta' Frar 2012, waslitilna l-aħbar li Frangisku Cauchi kien, dak inhar wara nofsinhar, għadda għall-hajja ta' dejjem. Nitolbu lill-Mulej Ġesù biex jagħti l-hena tal-ġenna lil Frangisku u l-faraġ tal-Fidi lill-familjari tiegħu.




## SMUGGLER'S CAVE BAR • RESTAURANT • PIZZERIA Il-Menqa, Marsalforn, Gozo.

Tel: 21 551005 - 21 551983

Fax 21 559959

Full A La Carte Menu, Fresh Fish,  
Take Away & Pizza.

HOME MADE PASTA IS OUR SPECIALITY





## Magie de Beauté

- ☆ Facials ☆ Makeup ☆ Manicure ☆ Pedicure ☆
- ☆ Nail Extensions ☆ Electrolysis ☆ Waxing ☆
- ☆ Massages ☆ Body Treatments ☆

Mgarr Road, Qala, Gozo • Tel: 2155 7771 • Mob: 9924 9568

**Irina Xerri**  
Beauty Therapist  
C.I.B.T.A.C. C.I.D.E.S.C.O.

# Alex Saliba

## I.T Sales and Services


65, Ta' Said Street Nadur, Gozo  
alexandersaliba@gmail.com

Tel: 21 555 358 Mob: 99 864 262

## Riflessjoni Biblika

# Il-Fejqan ta' Raġel b'Idu Niexfa

## - "sejha biex nagħtu post l-iktar importanti lir-rigal tal-hajja"




kitba ta' **GUZI DEBONO**

Il-marid ifittex il-fejqan. Għalhekk f'dawk il-persuni li ltaqghu ma' Ġesù u sabu fiH il-fejqan nilmhu li hemm tama u kwalità ġdida ta' hajja anke wara marda qerrieda. Laqgħat bħal dawn iqawwu fina l-herqa li ahna wkoll niltaqghu ma' Ġesù. Min ma jixtieqx li jkun huwa stess preżenti f'postijiet fejn il-fejqan tarah b'għajnejk u tmissu b'idejk? Fost hafna rakkonti ta' fejqan l-Evangelista San Mark jurina kif darba Ġesù fejjaq raġel b'idu niexfa (Mk 3,1-6).

### Il-bniedem fil-bżonn

Lil dan il-bniedem fil-bżonn ma nsibuhx minn ta' quddiem fl-ewwel ringiela. B'idu niexfa, mejta jew kif jinterpreta Saydon, b'idu iebes u pparalizzata dan ma jistax iżomm irriedni ta' hajtu f'idejh. Bil-Malti ngħidu li m'għandux rajh f'idejh u għalhekk ikollu bżonn l-għajnuna għal diversi movimenti essenzjali fil-hajja ta' kuljum. X'aktarx li kien impossibbli fi żmien Ġesù li dan seta' jaqla x'jiekol bilhidma ta' jdejh. Hafna nies b'nuqqas simili kien ikollhom



joqogħdu barra jittallbu għall-hobża ta' kuljum. Minhabba f'hekk bniedem bħal dan kont issibu biss fl-aħħar postijiet fis-sinagoga, mohbi u mistħi, fl-imwarrab fejn ma tantx jagħti fil-għajn. Tal-għageb kif Ġesù nduna bih, kif Ġesù tefa' harstu fuqu u tah l-ikbar attenzjoni fost dawk in-nies kollha li kien hemm.

### F'Jum is-Sibt fis-sinagoga

Kien jum is-Sibt u Ġesù daħal fis-sinagoga biex fitalb jiftakar fl-egħmejjel kbar li Alla għamel u sabiex jiċcelebra l-helsien li Alla wettaq mal-poplu tiegħu. Is-Sibt kien il-jum b'tifkira fil-helsien mill-jasar tal-Egittu. Is-Sibt huwa jum il-mistrieħ, il-jum meta l-holqien wasal fil-milja tiegħu. Huwa l-jum fejn il-poplu Lhudi kien ifakkar ir-rabta li għamel Alla mal-bniedem. U f'jum hekk qaddis Ġesù jifta' harstu fuq dan il-bniedem b'idu niexfa. Żgur li għal dan il-bniedem kelmiet bħal "milja tal-holqien", jew "helsien mill-jasar" kienu jhallu togħma kemxejn morra. Ma nkunux qed nagħgħbuha jekk ngħidu li kliem bħal dan f'it li xejn kellu sinifikat għalih. Kif seta' bniedem bħal dan iħoss ir-rabta tiegħu m'Alla jekk lanqas kien iħoss xejn minn dak li jmiss b'idejh? Imma din l-apatija waslet fit-tmiem f'dan il-jum tas-Sibt.

Fi kliem ċar u intiżi għalih Ġesù ordnal quddiem kulhadd: "Qum, ejja fin-nofs." **Għal Ġesù l-bniedem minsi johloq l-akbar attenzjoni. Għall-qalb ta' Ġesù bniedem bħal dan għandu post ċentrali. Hawn Ġesù qed isejhilna mill-ġdid biex nagħtu post l-iktar importanti lill-hajja, kemm tagħna nfusna kif ukoll ta' dawk li jgħixu madwarna, b'mod speċjali ta' dawk li n-nifs tal-hajja qed jonqsilhom minn jum għall-iehor.**

### Seta' stenna ftit iehor

Ġesù malajr induna x'kienu qed jaħsbu dawk preżenti. Ir-raġel ta' idu niexfa kien fil-bżonn, però dan il-bżonn ma' kienx jidher li hu xi wiehed tant urġenti li ma setax jistenna sas-Sibt filgħaxija wara nżul ix-xemx, hekk kif kien jintemm ufficialment il-jum tas-Sibt. Għalihom seta' forsi Ġesù stenna ftit bil-fejqan sa' ma jintemm jum is-Sibt. Għal dawn in-nies il-ligi saret xi haġa sagrosanta li jgħri x'jigri ma għandha tinkiser qatt. Ma nitkazawx bihom. **Ilkoll kemm ahna għandna drawwiet sagrosanti li ma niehdux pjaċir meta xi hadd jaqlibhom ta' taht fuq. Iffissati fuq il-programm tagħna nfusna faċli li ninsew il-bnedmin ta' madwarna. Faċli wkoll li ninsew**

lilna nfuṣna u l-bżonnijiet veri tagħna. Hawn Ġesù jistaqṣina : “X’jiswa li tagħmel nhar ta’ Sibt, ġid jew deni? Issalva hajja jew toqtolha?” **Ġesù jikkxef l-ghamad minn quddiem għajnejna meta mwahħlin mad-drawwiet u mal-programm tagħna ninsew li l-hajja hija l-aqwa rigal.** Meta l-hajja hija fil-periklu mhux sewwa li wiehed jistenna sa’ nżul ix-xemx biex jieħu azzjoni favur il-hajja, biex wiehed isalva lil xi hadd mill-għarqa.


### **Il-mewt tnaqqar ftit ftit**

Ġesù jaf li l-mewt hija l-akbar għadu tal-bniedem. Jaf ukoll li l-mewt tibda taħkem hajjitna minn żmien bikri hafna. L-id niexfa tal-bniedem f’din il-ġrajja hija eżempju tajjeb ta’ kif aħna lkoll nidraw ngħixu b’hajja mnaqqsa u mxekkla. **“Xi trid tagħmel? Hekk kellu jkun ! Irrassenja ftit ruhek.”** Dawn il-kelmiet nismagħhom meta xi whud jipprovaw ikunu ta’ sabar għal haddiehor. Ftīt li xejn nindunaw li b’hekk inkunu qed nistiednu biex wiehed jaċċetta hajja mnaqqsa jew b’valur mitluf. U biex tkompli tghaqqad inkomplu ngħidu: **“Hekk hija r-rieda t’Alla.”** F’din il-ġrajja Ġesù jurina l-kuntrarju. Hajja mnaqqsa u fqira mhix skont ir-rieda t’Alla. Alla huwa kontra dak kollu li jimminacċja l-hajja u Alla għandu l-qawwa li jirbaħ kull għadu tal-hajja. Hawn Ġesù jgħidilna li l-ġlieda kontra l-mewt tibda fil-hajja ta’ kuljum. Dak kollu li jbaħxi l-kwalità ta’ hajja mimlija huwa kontra r-rieda t’Alla u għandu jiġi megħlub mill-iktar fis possibbli u bl-aħjar mezz li toffri x-xjenza u l-kuxjenza.

### **Helsien bi prezz ikbar mill-ebusija ta’ qalbna**


F’jum is-Sibt, jum il-helsien, fil-jum il-qaddis ta’ Alla, f’jum it-tifkira ta’ kemm Alla għamel magħna, sewwa li l-milja tal-hajja titfaċċa fil-wiċċ b’tali mod li tidher ċar u tkun tista’ tmissha b’idejk. Ġesù jfejjaq lil dan ir-raġel ta’ idu niexfa bil-kliem : “Midd idek.” Dak meddha, u idu reggħet ġiet f’saħħitha (Mk 3,5). Issa dan ir-raġel jista’ jieħu mill-ġdid ir-riedni ta’ hajtu f’idejh, isir indipendenti, b’raħ f’idejh. Issa jista’ fil-veru sens tal-kelma jmidd idejh, jaħdem biex jgħix hu u l-familja tiegħu, jgħannaq u jxejjer bil-ferħ. Issa għandu għalfejn minn ta’ quddiem nett ifaħħar u jirringrazzja lil Alla f’jum is-Sibt.

Il-fejqan ta’ dan ir-raġel ma ġiex b’xejn. Filwaqt li dan issa beda jgawdi kwalità ta’ hajja ferm aħjar, il-hajja ta’ Ġesù sfaṭ fil-periklu. Ġesù jrid li aħna ngawdu hajja shiħa



akkost li huwa jbati. Dan ir-rakkont jispiċċa bil-kliem: “U l-Fariżej harġu; minnufih bdew jiftieħmu mal-Erodjani kontra tiegħu kif jeqirduh.” Din il-ġrajja fil-Vangelu ta’ San Mark hija l-ewwel minacċja serja għall-hajja ta’ Ġesù għas-sempliċi raġuni li **Ġesù ma aċċettax strutturi dojoq li johonqu l-hajja.**

Minkejja l-ebusija, Ġesù jġib il-bidla f’hajjitna. Ġesù jara u jinduna b’kull forma ta’ jasar jew vizzju ikrah, faqar u mard li jnaqqas il-kwalità ta’ hajjitna. Fil-laqgħa tagħna ma’ Ġesù dan ix-xkiel kollu jitlef il-qawwa tiegħu. Hekk ġara dakinhar fis-sinagoga. **Hekk jiġri illum meta nagħtu lok għall-ferħ, għas-solidarjetà ma’ min hu fil-bżonn, fejn ngħożzu lix-xiħ u lil batut. Hekk jiġri meta mmiddu jdejna għal dak li jkun hemm bżonn u meta nieqfu u nikkumbattu lil dak kollu li jxekkel il-hajja.** Meta nkunu xhieda ta’ dan nagħrfu li s-Saltna t’Alla hija fostna. Ix-xewqa li aħna wkoll inkunu preżenti fil-post fejn Ġesù fejjaq dan il-bniedem titwettaq mill-ġdid.



## Peter's Butcher Shop

For top quality fresh meat, a wide selection of fresh sausages and quality homemade meat products such as meat balls, bragioli, kebabs, burgers, stuffed pork and more...

St. Joseph Square, Qala Gozo  
Mob: 7905 5051 · Tel: 2785 5051



57, MAIN GATE STREET, VICTORIA, GOZO.  
Prop. Mario P. Grech F.A.D.O. (Lond.).

Appointments for  
**EYE TESTING / EXAMINATION**  
by the Latest Computer Technology  
and Eye Specialists

Telephone: 55 65 28 / 56 33 31

## Passiġġata Biblika - 70

*"Iż-żmien wasal u s-saltna t'Alla hi fil-qrib. Indmu u emmnu fil-bxara t-tajba."* (Mark 1:15)

# Harsa lejn l-Evangeliġu ta' San Mark

minn Fr. Charles Buttigieg

## It-Tieni Evangeliġu

L-awtur tat-tieni Vangeliġu huwa Ġwanni Marku, bin Marija ta' Ġerusalem. Kien jiġi ukoll il-kuġin ta' Barnaba, il-missjunarju ħabrieġi ma' San Pawl li mbaġħad meta nfred minn Pawlu, dan ħa miegħu lil Mark. Wara, San Mark ingħaqad ma' San Pietru u kien dixxiplu tiegħu f'Ruma u li żgur minn għandu ħa ħafna taġħrif għall-vangeliġu tiegħu. Fil-fatt skont tradizzjoni antika ħafna li ġejja minn Papija, Mark kien 'interpretu ta' Pietru'. Nerġġhu naraw lil San Mark ma' San Pawl fl-ewwel prigunerija f'Ruma u qabel il-martirju, San Pawl jibgħat għalih ma' Timotju.

**Huwa l-eqdem vangeliġu li għandna u aktarx inkiteb bejn is-snin 65 u 70 W.K. ġewwa Ruma u għall-qarreja ta' nisel pagan fejn anke jispjegalhom id-drawwiet tal-Lhud. Iċ-ċentru tat-teoloġija ta' Mark hu l-istess ċentru tat-teoloġija ta' Ġesù: is-Saltna t'Alla. Ħafna mit-taġħlim ta' Ġesù, speċjalment il-parabboli, kellu bħala għan li n-nies isiru jafu aktar fuq il-wasla tas-saltna u jithejje għaliha. It-teoloġija biblika tal-evangeliġu hija mibnija fuq żewġ punti essenzjali fil-vangeliġu, il-Kristoloġija (min hu Ġesù) u d-Dixxipulat (ir-Risposta għal Ġesù), liema punti huma relatati mat-tema tas-Saltna.**

## Il-Kristoloġija

Fil-Ġudajizmu ta' żmien Kristu, is-"Saltna t'Alla" kienet tirreferi għat-turija definittiva tal-maestà ta' Alla fit-tiem tal-istorja. Din is-saltna f'Ġesù hi inawgurata u antiċipata. Waqt li Ġesù għallem dwar is-saltna t'Alla bil-parabboli, ħajtu kienet tassew il-parabbola "*par excellence*" tas-Saltna. Infatti l-messaġġ ta' Marku hu li kull min jixtieq jifhem is-saltna għandu jħares lejn Ġesù li jfejjaq, jgħallem, ġie msallab u qam. Il-mod kif Mark kiteb l-istorja ta' Ġesù juri li l-Passjoni u l-Mewt kienu l-apici ta' din l-istorja: fejn naraw l-istqarrija sollenni taċ-ċenturjun: "...Dan il-bniedem kien tassew Bin Alla!" (Mk 15:39). Karatteristika tal-Kristoloġija ta' Mark hu l-hekk imsejjah "is-Sigriet Messjaniku" (Kien W. Wrede li ħareġ b'din l-idea). Din l-idea ħarġet mid-diversi drabi fejn Ġesù kkmenda lin-nies jibqgħu siekta dwaru jew dwar għemilu, liema sigriet jizvela ruhu kompletament fil-glorja tas-salib. Mark wera li t-tifsira reali tal-messjanicità ta' Ġesù saret ċara biss bil-mewt u l-qawmien tiegħu. Li Ġesù hu Alla, jkun rivelat bil-mod il-mod fil-vangeliġu, bħal donnu jhalli lill-qarrej innifsu jiskopri bil-mod il-mod min hu Ġesù.

## Id-Dixxipulat

Din hija karatteristika oħra importanti fit-teoloġija biblika markjana. Naraw id-Dixxipulat bħala t-tweġiba



affermattiva bil-fidi għall-persuna ta' Ġesù. Infatti grajja negattiva fil-ministeru ta' Kristu kien in-nuqqas ta' fidi li sab ġewwa Nazaret fejn ma seta' jagħmel ebda miraklu (Mk 6:5), b'kuntrast mal-fidi tal-mara Sirofeniċja (Mk 7:24-30). Il-prezentazzjoni tal-ewwel appostli minn Mark (Mk 1:16-20; 2: 13-17; 3:13-19; 6:7-13) għandha dan il-għan li turi lill-appostli bħala d-dixxipli ta' Kristu. Pietru jinkuruna dan id-dixxipulat bl-istqarrija tal-fidi minn tiegħu f'Ġesarija ta' Filippu: "Inti l-Messija". (8:29) L-iskop ta' Marku tad-dixxipulat huwa: li "tkun ma' Ġesù, taqsam il-missjoni tiegħu ta' predikazzjoni u fejqan: "U sejjaħ it-Tnax, u beda jibgħathom tnejn tnejn fil-waqt li tahom is-setgħa fuq l-ispirti ħżiena (Mk 6:7). Id-dixxipli huma mistiedna kontinwament biex jifhem lil Ġesù, fil-fatt Ġesù jħabbar għal tliet darbiet il-passjoni, il-mewt u l-qawmien tiegħu (Mk 8:31-38; 9:30-32; 10:32-34).

**Il-veru dixxiplu għandu jimxi wara Kristu anke fit-triq tas-salib, dik li tiegħu 'għat-telgħa ta' Ġerusalem', bħalma għamlu l-appostli ta' Ġesù. Marku jistieden ukoll lill-qarrej biex jagħmel din l-istess esperjenza ta' Kristu, li l-ewwel jagħraf min hu, jaċċettah u jimxi warajh anke fit-triq tas-salib tal-hajja.**

## Biblijografija

ALLAND, K., *Synopsis Quattuor Evangeliorum*, Stuttgart 1985.

BRATCHER, R.G. – NIDA, E.A., *The Gospel of Mark*, New York 1993.

*The New Jerome Biblical Commentary*, R.E. Brown – J.A. Fitzmyer - R.E. Murphy (eds.), London 1993.

THE PONTIFICAL BIBLICAL COMMISSION, *The Interpretation of the Bible in the Church*, Vatican City 1993.

## F'Jum il-Hajja l-Isqof Grech ifahhar bhala atti erojci l-adozzjoni u l-'fostering'


Minkejja t-temp xejn favorevoli, Dar Ġużepa Debono ċelebrat *Jum il-Hajja* kif ippjanat, b'mixja simbolika lejn is-Santwarju Ta' Pinu, nhar il-Hadd 5 ta' Frar 2012, li tulha nqraw riflessjonijiet sbieħ fuq il-hajja ppubblikati mid-Dar fi ktejjeb ċekjen li tqassam lill-pubbliku. Id-disa' waqfiet ġew animati kull darba b'koreografija qasira mtellgha mill-istudenti tas-Central Academy of Dance fi hdan l-Iskola tad-Drama ta' Ghawdex.

F'Konċelebrazzjoni Sollenni fis-Santwarju li bdiet fil-5.00pm, l-Isqof ta' Ghawdex Mons. Mario Grech sejjah "atti erojci" l-adozzjoni u l-'fostering. Il-harsien tal-hajja "jitlob impenn biex ikollna familja b'saħħitha u magħquda", sostna l-Isqof, waqt li fahhar il-ġest ġeneruż ta' bosta familji Ghawdxin li jidhlu għall-adozzjoni u *fostering* ta' trabi. Dar Ġużepa Debono hi fost l-istituzzjonijiet cwlenin fil-gzejjer tagħna li mhux biss jippromovu imma wkoll jagħtu servizz ta' sapport fejn jidhlu dawn ir-realtajiet tant importanti.

L-Isqof kompli jgħid li "huwa ta' ġieħ għalina l-Ghawdxin li fi gżiritna hawn l-akbar numru ta' każijiet ta' *fostering*... Kemm l-adozzjoni u kemm il-*fostering* huma espressjoni erojka tal-karità Nisranija u mod kif il-familja Nisranija

### "L-adozzjoni u l-'fostering' huma atti erojci"

- Mons. Isqof Mario Grech



Il-familja mibnija fuq iż-żwieġ hija l-qafas naturali fejn titnissel, titwieled u tikber il-hajja. Min tassew huwa favur il-hajja, ma jistax ma jkunx ukoll favur il-familja. Huwa naturali li meta jitwieled il-bniedem mhux biss jixtieq li jkun milqugħ fl-ghożża tal-imhabba tal-familja, imma jistenna li dik il-familja li haddnit tibqa' hemm tagħtih l-appoġġ. Għalhekk l-impenn biex niddefendu l-hajja jitlob impenn biex ikollna familja b'saħħitha u magħquda.

Wiehed mill-motivi li ġieli jwassal lil omm tikkunsidra li toqtol lit-tarbija fil-ġuf permezz tal-abort huwa l-biża' li mhix ser issib il-familja li tilqa' u twiežen lilha u lit-tarbija!

Minkejja li familja għadha tisser haħna għas-soċjetà tagħna, huwa fatt li hemm trabi li jitwiieldu mċaħħda minn dan l-ambjent naturali. Imma napprezza l-fatt li fostna għandna familji li huma lesti li jadottaw lil dawn it-trabi! L-adozzjoni hija att ta' ġenerożità eżemplari, għaliex il-koppja jew il-familja li tiftah dirgħajha biex thaddan wild



thabbar il-Bxara t-Tajba tal-Vanġelu", tmm jgħid l-Isqof Grech. F'messaġġ separat li tqassam lill-Knisja f'Ghawdex, Mons. Grech sejjah liż-żgħażgħ "ambaxxaturi tal-hajja".

Għal din iċ-ċelebrazzjoni tal-hajja, li kienet imxandra kollha fuq Radju Marija u rat il-bażilika ppakkjata b'nies minn kull naha tal-gżira, attendew ukoll xi membri parlamentari Ghawdxin, fosthom il-Ministru għal Ghawdex Giovanna Debono, li tat il-messaġġ tagħha, Dr Anton Refalo u Dr Justyne Caruana.

Intant, nhar is-Sibt li ġej, 11 ta' Frar, ikompli l-attivitajiet marbuta mat-tema magħzula għal din is-sena, *Żgħażgħ miftuha għall-hajja*. Dak in-nhar, fis-2.00pm, f'Dar Ġużepa Debono, f'Għajnsielem, se ssir attività għaž-żgħażgħ li fiha se jagħmlu l-interventi tagħhom Dun Richard N. Farrugia, li qed jistudja l-Bijoetika f'Ruma, u l-ġinekologa Dr Margaret Spiteri.

ġdid tkun qed tqieghed mhux biss dak li għandha imma lilha nfisha biex dan il-wild adottat isib familja. L-adozzjoni hija awtentika meta dawk li jadottaw jagħmlu dan il-pass mhux biex jissodisfaw xi bżonn tagħhom, imma prinċipalment biex jgħinu lill-persuna adottata. Inhegġegħ lill-Istat biex ikompli jipprovdli liġijiet tajba biex jithaffef il-proċess li jwassal għall-adozzjoni u biex id-drittijiet u d-dmirijiet ta' dawk involuti jkun mharsa.

Hemm imbagħad dawk il-familji li joffru d-disponibbiltà tagħhom biex jagħmlu *fostering* tat-tfal! Huwa ta' faraġ kbir meta nisma' li fid-Djoċesi ta' Ghawdex għandna madwar sbatax-il każ ta' familji li qed jiffosterjaw. Huwa ta' ġieħ għalina l-Ghawdxin li fi gżiritna hawn l-akbar numru ta' każijiet ta' *fostering*. F'ċertu sens il-*fostering* huwa att ta' mhabba oghla minn dak tal-adozzjoni, għax filwaqt li l-persuna adottata legalment issir parti mill-familja, il-familja taf li l-waqfa fosthom ta' persuna *fostered* hija wahda temporanja – prattikament f'dawn is-sitwazzjonijiet il-familja tkun għal żmien determinat qed trabbi tifel/tifla ta' haddiehor!

Kemm l-adozzjoni u kemm il-*fostering* huma espressjoni erojka tal-karità Nisranija u mod kif il-familja Nisranija thabbar il-Bxara t-Tajba tal-Vanġelu.

Filwaqt li napprezza dawn l-atti ta' mhabba favur il-hajja umana, nappella lis-soċjetà biex tibqa' turi din il-ħniena u l-ospitalità. Kemm bl-adozzjoni u kemm bil-*fostering* aħna nkunu qegħdin ngħinu biex inbiegħdu l-possibbiltà li persuna tohlom li tagħmel abort – bil-fatti nkunu nagħtu schemna biex ikollna ċiviltà favur il-hajja u favur il-familja.

## Ghawdex fil-Kruċjati

Minkejja r-rabta mill-qrib li pajjiżna ghandu mal-Kavallieri u minkejja l-pożizzjoni ġeografika tal-gżejjer Maltin, ftit li xejn għandna f'dalijiet li juru li pajjiżna kellu xi rabta jew kellu xi relazzjoni mal-Kruċjati li kienu qegħdin isiru fl-Afrika ta' Fuq fiż-żminijiet tan-nofs. B'danakollu ma rridux ninsew li l-gżejjer tagħna kienu jinstabu eżattament fin-nofs tal-baħar Mediterran li kien jifred l-Ewropa Kristjana mill-Afrika Musulmana u allura nistghu nissopponu li l-ispedizzjonijiet Kristjani bil-baħar f'xi hin jew iehor kellhom kuntatti ma' Malta u Ghawdex kemm biex jistkennu waqt xi tempesta kif ukoll għar-rifornimenti.

H a f n a studjużi jaraw f'numru ta' lapidi tal-oqbra li kienu jinstabu fiċ-ċimiterju tar-Rabat Ghawdex fejn illum hemm mibni l-Oratorju Dun Bosco, il-fdalijiet l-aktar żguri ta' dan il-perjodu mudlam ta' l-istorja. Dwar dawn il-lapidi ktibt digà fl-artikli numri 19


u 26 ta' din is-sensiela imma illum ser nippublika t-tielet u l-aħħar incizjoni li teżisti relatata ma' dan is-sugġett.

L-incizjoni li qiegħed nippublika ma' dan l-artiklu giet stampata fl-ewwel volum tal-'*Malta Illustrata*' ta' Ġian Franġisk Abela u l-Konti Giovanni Antonio Ciantar li gie mitbugħ fl-istamperija tal-Palazz tal-Gran Mastru fis-sena 1772. Meta jiġi biex jiddeskrivi dawn il-ġebel, il-Konti Ciantar kważi jwaqqa' għaċ-ċajt it-teorija li dawn il-lapidi kienu ta' Arcisqfijiet, Isqfijiet u nobbli li hadu sehem flimkien mar-Re San Lwiġi IX ta' Franza fit-tmien Kruċjata kontra l-belt ta' Tunes fl-1270 kif kien kiteb De Soldanis fl-istorja ta' Ghawdex fl-1746 u fl-incizjoni li ppublika f'Ruma fl-1766. Huwa jistaqsi b'mod ironiku x'kienet ir-raġuni biex daqstant nies prominenti sabu rwieħhom midfuna f'Ghawdex. Huwa kien tal-fehma li dawn il-lapidi kienu ta' personalitajiet li kienu jfittxu lil Ghawdex għal raġunijiet ta' saħħa.

Ma naħsibx li Ciantar kellu raġun għalkemm it-teorija ta' De Soldanis għadha qatt ma giet ikkonfermata

arkeoloġikament. Hu x'inhu l-fatt, ir-realta' tibqa' li l-Ghawdexin ta' dari urew qima u rispett kbir lejn dan il-post, u dan żgur mhux minhabba xi erba' min-nies li mienu b'kawżi naturali. Dan jidher min-numru kbir ta' kappelli li kienu jeżistu fi spazju daqstant ristrett 'l ġewwa mill-hitan taċ-ċimiterju kollha mogħnjin b'benefizzji u piżijiet u li l-ewwel hjiel tagħhom imur lura tal-inqas għall-bidu tas-seklu hmistax. Dawn il-kappelli kienu ddedikati lil; San Mikiel (1441)\*, Il-Konverżjoni ta' San Pawl (1435), San Ġwann l-Evangelista (1489), San Bartilmew (1497), San Nikola (1516), San Anton Abbati (1544), Santa Katerina

(1544), San Blas, San Katald (1592) u l-Madonna tal-Hniena. De Soldanis jghid li l-ghadd tal-kappelli ma baqax ta' dawn l-għaxra li jsemmi imma ziedu matul iż-żmien. L-aħħar kappella li baqgħet teżisti kienet iddedikata lid-Duluri tal-Madonna u nhattet meta nben




l-Oratorju Dun Bosco.

Il-fatt li bħal dawn il-lapidi ma nstabux oħrajn f'ebda mkien iehor fil-gżejjer Maltin, aktar jiġbed favur it-teorija ta' De Soldanis. Studjużi li analizzaw id-disinji ta' fuq l-oqbra kif jidher f'din l-incizjoni, jaraw fl-istilla li tidher fuq il-lapidi numru XIII u XXVIII simbolu importanti marbut mat-Templari, jew Kavallieri li kienu jieħdu sehem fil-ġlidiet biex tinheles l-Art Imqaddsa. Jekk dan huwa minnu, x'aktarx li dawn huma l-uniċi f'dalijiet li għandna ta' dan il-perjodu mqalleb tal-istorja.


L-incizjoni magħmula minn pjanċa tar-ram hija l-istess bħal dik li kien ippublika De Soldanis u li tidher fl-artiklu 26 ta' din is-sensiela. Għalkemm iż-żewġ incizjonijiet huma eżattament indaq u kważi perfettament l-istess, jidher li saru żewġ pjanċi differenti għaž-żewġ incizjonijiet. L-incizjoni għandha qisien ta' 290mm x 185mm u hija mmarkara bħala Tav. XVIII.

\*data meta jissemmew l-ewwel darba





# Ghawdex 400 sena ilu



Riċerka ta'

Pagna mill-Arkivju Nazzjonali - 200

Joseph Bezzina

© 2012

B'sodisfazzjon kbir għall-qarrejja taghna qeghdin nippubblikaw illum id-dokument numru MITEJN (200) ta' din ir-rubrika – *Pagna mill-Arkivju Nazzjonali*. Din ir-rubrika, li hi l-iktar wahda li ilha tidher f'Il-Hajja f'Ghawdex, ixxandret għall-ewwel darba f'Jannar 1992; jigi f' *WIEHED U GHOXRIN* sena ilu. Hu ttamat li din is-serje tkun ippubblikata fi ktieb.

## Jintrebaħ l-irkant tas-sisa fuq l-inbid

Id-dokument numru mitejn li qeghdin nippubblikaw f'din is-sensiela ta' pagni mill-Arkivju Nazzjonali ta' Ghawdex hu r-rapport dwar l-irkant fuq is-sisa tal-inbid li sar nhar l-1 ta' Jannar 1612 – erba' mit sena ilu – u r-riżultat tiegħu. Jinsab registrat fit-tielet volum tal-*Acta tal-Universitas Gaudisii*, il-Gvern Reġjonali ta' Ghawdex fi żmien il-Kavallieri ta' San Ġwann (1530–1798) folju 57r (NAG, UG, *Acta*, 3/1611–1612, 57r)

Din hi t-traskrizzjoni dwar l-irkant:

*Compare il Mastro Luca Metalli et offerre per la detta gabella Scudi cento et ottanta, di tari dodici per scudo.*

*Compare il Magnifico Thomasio Gauci et offerre per la detta gabella della scisa Scudi doi cento et sei, sudetti.*


*Pure che se li defaleano ottanta tre scudi che li deve detta Università per pretio di una casa.*

*Per il quale detto Gauci, fu ostruttata la candela, et resto per lui la detta gabella per le Scudi doi cento et sei, promettendo dare buona pleggeria reservato sempre detti Signori giurati il mandato di Sua Signoria Illustrissima.*

Dan ir-rapport tal-irkant hu ta' valur kbir għax wiehed jista' jislet minnu tagħrif interessanti. Dan kollu jaqbad mat-tagħrif ippubblikat fl-aħħar żewġ dokumenti. Konna ktibna li Ġakbu Pulicij kien habbar b'*Bandu* li wara l-Vespri tal-Milied fil-Matriċi ta' Ghawdex kien sejjer isir l-irkant fuq il-monopolju tal-importazzjoni tal-inbid minn Sqallija. L-irkant kien jingħata lil min joffri l-ogħla offerta ta' sisa.

L-irkant fil-fatt sar iżda hadd ma pprezenta ruħu għalih. Ir-raġuni kienet li l-Università kienet sejra tibda l-irkant bil-mieta ta' tliet mit skut – somma kbira hafna għal dak iż-żmien. L-Università kienet għalhekk sejhet irkant ieħor għall-1 ta' Jannar 1612. Fit-tieni sejha, l-irkantatur ma kienx jibda b'mieta fissa u għalhekk l-offerta setgħet tibda b'inqas minn tliet mit skut.

Żewġ persuni biss urew interess fl-irkant, Luca Metalli u Thomasio Gauci. Inxteghlet ix-xemgħa u beda l-irkant. Resaq Metalli u tefa' l-offerta ta' mija u tmenin skut.



Warajh resaq Gauci u offra mitejn u sitt skut. Meta għamel din l-offerta fakkar lill-ġurati prezenti għall-irkant li hu ma kienx fil-fatt sejjer jagħti din iċ-ċifra kollha. Minnha kellhom jitnaqqsu tlieta u tmenin skut, għax kellu jieħu dan l-ammont mingħand l-Università għal dar li kien biegh lill-istess Università.

Stennew ftit biex jaraw hemmx xi hadd lest li joffri iktar, iżda ma pprezenta ruħu hadd. Intfiet ix-xemgħa u Gauci rebaħ id-dritt tal-importazzjoni tal-inbid. Iżda kien meħtieġ li jkunu mitmuma żewġ kundizzjonijiet. L-ewwel, Gauci ried jagħmel kapparra halli jagħmel tajjeb għas-somma; it-tieni, kienet meħtieġa l-approvazzjoni finali tal-Granmastru.

Ta' interess f'dan id-dokument hu l-fatt li meta jissemmew l-iskuti jingħad li qeghdin jirreferu għall-iskuti ta' tna-x-il irbiegħi kull skut. Dan kien l-iskut użat Malta. Dak iż-żmien kien hemm ukoll fiċ-ċirkolazzjoni l-iscudo ta' Sqallija, l-escudo ta' Spanja u l-Portugal, u l-écu ta' Franza għax il-Kavallieri kellhom hafna kummerċ ma' dawn it-tliet pajjiżi. Il-valuta tagħhom kienet differenti minn ta' Malta u għalhekk id-dokument jagħmel din id-distinzjoni.

**XHIEDA NISRANIJA FL-ISTORJA TAL-KNISJA GĦAWDXIJA**

***Sr Marie Carmel Saliba o.s.c.***  
***(1953-2006)***

Maria Carmen Saliba maghrufa bhala Lina twieldet fil-Fontana fl-1 ta' Gunju 1953 bint il-mejjet Guzepp u Antonia mwiela Portelli. Tghammadet l-għada mill-Kappillan Dun Mikiel Grech u nghatat l-ismijiet ta' Maria Carmela, Antonia, u Georgia.

Wara hadet l-edukazzjoni tagħha fl-Iskola Primarja tal-Vajringa, l-Iskola Sekondarja tal-Bniet u *Sixth Form*, ilkoll f'Victoria. Peress li kienet studenta intelliġenti kompliet tistudja fl-Università ta' Malta fejn kisbet il-Bachelorat fix-Xjenza (Fizika u Matematika fl-1975). Kienet l-ewwel studenta Għawdxija li kisbet dan il-grad f'dawn is-sugġetti. Sena wara bdiet tghallem dawn is-sugġetti fl-iskola sekondarja tal-bniet, dik li llum hija maghrufa bhala Agius De Soldanis.

Issa li kienet laqget għalliema ma kkuntentatx biss li tagħmel id-dmirijiet fl-iskola u wara toqghod tgawdi l-hin liberu. Kienet attiva fil-Moviment taż-Żgħażaġh Djoċesan, fil-Grupp tal-Karizmatiċi, u anki fl-Azzjoni Kattolika. Il-hidma tagħha lanqas ma tieqaf hawn għax kienet tgħin ukoll fil-garr tal-morda lejn Lourdes fis-sajf. Minkejja dawn l-attivitajiet kollha qatt ma naqset li tagħti daqqa t'id fl-attivitajiet li kienu jsiru fil-parroċċa tal-Fontana.

F'din il-hajja attiva Lina hasset lill-Mulej qieghed isejhilha biex tingħaqad mas-sorijiet klawsura tal-Klarissi li kellhom il-monasteru f'San Ġiljan, f'Malta u li llum għandhom ieħor f'Għawdex. Marret tkellem lill-Badessa, Maria Immacolata Bellizzi u wara li hadet id-direzzjoni spiritwali meħtieġa minn Patri Alfred Micallef S.J., bdiet il-hajja monastika fit-12 ta' Awwissu 1985. Kient ilha taħdem bhala għalliema għal tmien snin u għalhekk il-pass li hadet kienet ukoll ċahda li thalli d-dinja u anki lil qrabatha biex tingħata kollha kemm hija fit-talb.

Hija kitbet din l-esperjenza fir-Rivista 'l-Aħbar' ta' Frar 2005: "Meta mbagħad Ġesù stedinni biex ngħix

il-hajja nisranija fil-milja tagħha, jew biex nuża kliem il-Papa fil-Messaġġ tiegħu għall-Jum Dinji ta' Talb għal-vokazzjonijiet meta wasal 'il-hin tal-grazzja' u 'l-hin taż-żjara' (ara Luqa 19, 44), dan ma hlejtux. Kont digà ġarrabt il-limitazzjonijiet umani tiegħi u tal-ohrajn madwari fl-appostolat u fil-hajja tax-xogħol professjonali u kont issodajt fil-konvinzjoni tiegħi li l-hajja ta' talb hija ta' min jgħixha u ta' min jagħti haġtu għaliha jew kif jgħidu l-Ingliżi *it's a life worth living.*"

Sr. Marie Carmel kellha bosta kwalitajiet sbieħ. Kienet ferrihija, taf tmur man-nies u kellha bosta talenti. Kellha mohħha miftuħ u kienet ubbidjenti dejjem għas-Superjuri tagħha. Kellha widna tajba għall-mużika u kitbet ukoll il-kliem ta' kanzunetta li ġġib l-isem *Storja ta' Mhabba* f'CD li ġġib l-isem "Iva Niġi Warajk". Din kienet maħruġa mill-Kunsill Interdjoċesan tal-Vokazzjonijiet bhala stedina għaž-żgħażaġh għall-Millennju l-ġdid. Waqt il-mistrieħ tagħha kienet taqbad il-kitarra u tferrah lis-sorijiet l-ohra, l-aktar dawk żgħażaġh. Kienet taf thaddem tajjeb il-pinna tagħha u kitbet diversi artikli f'diversi rivisti reliġjużi


Kellha dejjem kliem ta' kuraġġ kull fejn setgħet u sal-aħħar ta' hajjitha baqgħet tagħti xhieda qawwija ta' umiltà u gratitudni għall-grazzja li qalgħet f'hajjitha. Qatt ma ppretendiet xi kariga fil-monasteru minkejja li kienet mogħnija b'intelliġenza. Fl-1995 ingħatat il-post ta' Segretarja u hija wettqet dan is-servizz b'dedikazzjoni u impenn. Il-hila tagħha biex tikkomunika bil-Franċiż u t-Taljan swietilha biex tikkomunika mal-komunitajiet tal-Klarissi f'dawn iż-żewġ pajjiżi.

Kienet tapprezza hafna s-sejha li għamlilha Alla biex taqdiha fil-Monasteru tal-Klarissi tant li fir-Rivista 'l-Aħbar' ta' Frar 2005 kitbet: "F'Awwissu li ġej nagħlaq 20 sena fil-Monasteru tas-Sorijiet Klarissi fuq il-għolja tal-Kappara, San Ġiljan. Qisu l-bieraħ li bdejt ngħix din l-avventura sabiha, hajja ta' mhabba u intimità mal-Mulej Ġesù fuq il-passi evanġeliċi ta' Santa Klara u San Frangisk. Ahna l-Klarissi ngħixu fil-Klawsura fejn bla distrazzjonijiet żejda, niddedikaw hajjitna għat-talb u l-penitenza fis-solitudni u s-skiet, meħdija b'Alla biss, misjuqa mill-imħabba għall-poplu ta' Alla kollu."

Hakmitha marda pjuttost twila li matulha uriet kuraġġ u rabta shiha mar-rieda ta' Alla. Fl-aħħar ġimghat ta' hajjitha kienet rikoverata fl-Isptar Ġenerali ta' Għawdex u fis-26 ta' Lulju 2006 hija ngħaqdet mal-Mulej li għalih iddikat hajjitha. Minkejja li mietet ta' età żgħira, niftakru li għal Alla ma hemmx żmien u l-importanti mhux kemm tgħix iżda kif tgħix.

*(Dan l-artiklu huwa msejjes fuq l-artiklu ta' Sister Marie-Carmel Saliba O.S.C. li deher fil-Hajja f'Għawdex fil-harġa ta' Awwissu-Settembru 2006 miktub minn Madre Rose Therese Ellis O.S.C, mill-kitbiet tagħha u tagħrif ieħor mogħti minn huha Dr. Mario Saliba).*

**Angelo Xuereb**



# Siti Arkeoloġiċi f'Ghawdex




riċerka u kitba ta' SALVU FELICE PACE, sfelicep@go.net.mt

Pajjiżna huwa mbierak b'patrimonju ġhani hafna fil-ġebbla. Fil-fatt għaċ-ċokon tagħna dan il-patrimonju huwa ta' toqol kbir u jgħib miegħu dmirijiet u obbligi. Ma nistgħux, kif kultant għal raġunijiet ta' nuqqas ta' riżorsi għamilna fil-passat, nitilfu mqar biċċa żgħira minn dan il-patrimonju. Jekk dan jgħodd għall-pajjiżna kollu kemm hu, jgħodd hafna aktar għal Ghawdex.

Il-Fondazzjoni Bradshaw għandha l-ghan li tipprezerva l-futur tal-patrimonju li rċeviet l-umanità, permezz tal-arti fil-ġebbla. Dan tagħmlu, billi xxandar id-dokumentazzjoni tax-xogħol siewi hafna li tagħmel fl-oqasma tal-arkeoloġija, fl-antropoloġija u fir-riċerka. Kull skoperta ta' monumenti u arti tal-qedem hija dokumentata bid-dettalji kollha. Minn hemm tgħaddi għall-preservazzjoni ta' dawn is-sejbiet u tgħaddi wkoll għall-promozzjoni tagħhom. Il-websajt [www.bradshawfoundation.com](http://www.bradshawfoundation.com) hija riżorsa unika, għax hija speċjalizzata, għal kull min għandu għal qalbu l-patrimonju tagħna fil-ġebbla.

**Ghawdex naturalment għandu postu f'din il-websajt. Mill-perijodu ta' bejn is-snin c. 3600-3000 is-sit tiffoka fuq it-tempji tal-Ġgantija fix-Xagħra. Fis-sit issib set ta' ritratti li tassew jirriflettu l-inġinerija sempliċi iżda fl-istess hin kumplikata tal-bennejja ta' dawn it-tempji. Is-sit tiffa' dawl dwar il-kuntrast bejn il-ġebel aħrax li ntuża għall-ħitan u l-ġebel lixx li ntuża fl-entraturi u n-niċeċ.**

Nibqgħu fix-Xagħra, is-sit tiffoka wkoll fuq l-Istone Circle. Hawn issib tpingija interessanti hafna li tippoġetta l-memorja kollettiva tar-riċerkaturi ta' dan iċ-ċimiterju li




kien jintuża jew għad-dfin jew bhala ossarju. Il-post, tliet mitt metru 'l bogħod min-naħa tal-punent tal-Ġgantija, huwa ċirkondat b'ġebel wieqaf, format li ta l-isem lil dan il-monument.

Għal aktar tagħrif *online* dwar siti arkeoloġiċi f'Ghawdex, inkluzi t-tnejn li semmejt, tista' żzur il-websajt [www.go.gov.mt](http://www.go.gov.mt) u aghfas fuq Siti Arkeoloġiċi. Issib ritratti informattivi tas-siti kollha, dsatax b'kolloxx, u kummentarji interessanti tal-maġhruf Dr. David Trump.

Lura għall-Fondazzjoni Bradshaw laqatni kumment ta' konklużjoni tar-riċerka tagħhom dwar Malta u Ghawdex tal-qedem: 'L-ewwel abitanti f'Malta ma hallewx kitbiet warajhom, iżda hallew strutturi fil-ġebel, elaborati, sofistikati u ta' bla ebda precedent fil-forma ta' tempji.'

## RAYMOND CEFAL TAL-KELBA LTD.


- BUILDING CONTRACTOR
- CRANE &  
GENERATOR HIRE



"RayRita", Triq it-Tempju, Qala, Gozo.  
Tel: 2155 7847, 2156 2532 Mob: 9949 3169

# IL-QATTARA

(Dan huwa r-raba' artiklu minn sensiela  
dwar siti ta' importanza ekoloġika f'Ghawdex)



*kiġba u ritratti ta' JOE SULTANA*

Fl-ewwel artiklu ta' din is-sensiela ktibt dwar il-Ġebbla tal-Ġeneral, li tinstab fid-Dwejra. Id-Dwejra u l-inhawi ta' madwarha huma magħrufin kemm għall-importanza tagħhom fil-ġeoloġija (l-istudju ta' kif u meta giet iffurmata l-art) kif ukoll fl-ekoloġija (l-istudju tal-ħlejjaq u tal-ħabitat li jgħixu fih). Minbarra l-Ġebbla tal-Ġeneral, fid-Dwejra tinstab ukoll il-Qattara, għadira żgħira, li żżomm fiha s-sena kollha l-ilma helu. Qieghda taht massa ta' blat ftit metri għoli, fil-wied li jinżel għal ġol-Qawra, taht it-triq tad-Dwejra. Fl-imghoddi l-art ta' madwarha, kienet tinħadem, u l-bdiewa kienu saħansitra haffru mina fil-blat qrib tal-Qattara, biex l-ilma li jċarċar għal ġo fiha kienu jużawh biex isaqqu r-raba'. Izda maż-żmien, l-għelieqi ġew żdingati, il-ħitan tas-sejjeħ iġġarrfu, hafna mill-ħamrija ntilfet, u l-lum l-art żviluppat fi steppa.

Fil-gzejjer Maltin m'għandnicx għadajjar kbar naturali. Il-bicca 'l kbira tal-għadajjar żgħar li għandna mxerrdin f'pajjiżna, jew ġew imħaffrin fir-raba' mill-bdiewa biex jigbru l-ilma tax-xita, jew inbnew digi fil-widien fejn jinżamm l-ilma tax-xita, f'dawk li hafna jafuhom bħala ġibjuni. Izda dawn l-għadajjar kważi kollha jitbattlu għat-tisqija jew jinxfu matul ix-xhur tas-sajf. Mhux hekk fil-Qattara, għax l-ilma jkompli jnixxi u jiskula fiha anke fis-sajf, b'hekk l-ilma jinstab hemm is-sena kollha. U kif ighidu, fejn hemm l-ilma hemm il-hajja.

Kull haġa hajja teħtieġ l-ilma f'xi forma jew oħra. Hemm ħlejjaq, bħall-ħut u l-gambli, li jgħixu kontinwament fl-ilma. Oħrajn bħall-ispeċi tal-Mazzarell (bl-Ingliż *dragonfly*) jew tad-Damiġella (bl-Ingliż *damsel*) ighixu parti minn hajjithom fl-ilma. Ibiġu bajd irqiq li jfaqqas



*Il-Qattara tad-Dwejra*




*Il-fjuri u ż-żerriegħa tal-Virgi*


f'larvi li jgħixu fl-ilma u jieħdu n-nifs mill-gargi. Wara xi żmien il-larvi johorġu mill-ilma, jsiru fosdqa u mill-fosdqa, wara li tinqasam, johroġ minnha l-adult. Iz-Żring ukoll igħix parti minn haġtu fl-ilma. Il-mara tbid għanqud bajd fl-ilma, u meta jfaqqas il-frieħ, magħrufin bhala Marżebb, igħixu 'l hin kollu fl-ilma sakemm jiżviluppaw u jsiru żringġijiet.

Fis-sajf, meta l-kampanja fl-inhawi tad-Dwejra tkun pjuttost arida, l-importanza tal-Qattara tiżdied u tkun ta' attrazzjoni għal diversi hlejjaq, fosthom l-għasafar. Fis-sajf hafna għasafar, speċjalment qtajja' ta' Għasafar tal-Bejt, kif ukoll il-Merill u l-Ħamiem Selvaġġ li jbejtu fis-sisien tad-Dwejra, kollha jżuruha biex ibillu griżmejhom. Id-Durrajsa, li f'it snin ilu kienet komuni f'Għawdex, mhux bħalma hija llum, għax saret rari, kienet tingabar hawn fi qtajja' kbar. Anke l-Għasfur ta' San Martin ġieli jkun hemm jistenna fuq xi zokk bil-paċenzja kollha biex jogħdos għal xi wurdiena tal-ilma, fl-ilma ħadrani tal-għadira.

Minkejja li l-Qattara hija għadira żgħira, dan is-sit hu ta' importanza ekoloġika minħabba n-nuqqas f'pajjiżna ta' habitat tal-ilma helu fis-sajf. Fiha jinstabu jgħixu żewġ speċi rari ta' bebbux ta' l-ilma helu, kif ukoll numru ta' diversi nsetti, fosthom l-Imqass ta' l-Ilma (bl-Ingliż *Water Boatman*).




*Tursin il-Bir*



*Għasfur Tal-Bejt - jingabar fi qtajja fis-sajf biex jixrob mill-Qattara*

Fl-inhawi tal-Qattara jinstabu numru ta' speċi ta' flora interessanti, fosthom waħda rari hafna, il-Kripsis ta' l-Ilma. Din il-pjanta żgħira li tikber imċaftra mal-art, instabet għall-ewwel darba madwar 20 sena ilu, u fil-Gżejjer Maltin hi magħrufa biss minn hdejn il-Qattara. Fid-dell tal-blat ta' hdejn din l-għadira jikber it-Tursin il-Bir, waħda mill-pjanti primittivi, li ma jagħmlux żerriegħa, u jitkatru permezz ta' spori li jiżviluppaw fuq il-weraq. Numru ta' arbuxelli tal-Virgi ukoll jinstabu hdejn l-għadira.

F'dan is-sit ta' importanza ekoloġika ġieli gew introdotti speċi li m'humiex indigeni, bħall-ħut ta' l-ilma helu. Hlejjaq bħal dawn jagħmlu hafna ħsara lill-ispeċi lokali li jkunu jgħixu hemm. Minħabba li dan it-tip ta' habitat ta' l-ilma helu hu skars hafna f'pajjiżna, il-hlejjaq li jgħixu fih ikunu skarsi, u jkunu fil-periklu li jinqerdu meta jkunu introdotti speċi aljeni.



*Mazzarell Aħmar*

Irqaqat mill-Imghoddi

# Is-Seher tal-Futbol...

## In-namra għall-futbol twebbila mgenna hi!



kliiba ta' JOSEPH W. PSAILA

Il-logħba tal-ballun fiha bħal seher li jqanqal in-natura tal-bniedem; għalhekk il-ballun huwa l-gugarell per eċċellenza taż-żgħar u l-kbar. It-tmellisa kollha għożża jew id-daqqa bis-sieq li tvenvnu huma espressjoni ta' relazzjoni intima bejn il-bniedem u l-ballun. Ir-ritmu tal-ibbawnsjar fih mill-melodija u l-alternanzi tan-natura, waqt li l-impredibbiltà tal-logħba fiha mid-destin tal-ħajja – dak li hadd ma jista' jpassar. Meta mbagħad isir gol, l-iżbruffar ta' ferħ, fost irġiel mustaċċuni jitgħannqu f'delirju, jissuggerixxi sodisfazzjonijiet li jmorru lil hinn mill-fatt sempliċi li ballun qasam il-linja bejn żewġ arbli mwahħlin fl-art, iżda li jinbtu mis-sediment psiko-sesswali fil-bniedem. Magħhom jingħaqdu fil-ferħ jew fis-swied ta'

qalb l-ispettaturi fuq it-taraġ jew quddiem it-televiżjoni li jgawdu jew isofru qisu bil-prokura.

Fis-snin tal-bidu tas-seklu għoxrin, meta l-logħba tal-futbol kompliet tixtered, l-aktar il-kolonji tal-Imperu Inġliż, l-awtur Rudyard Kipling kiteb li dan kien passatemp li jixraq liċ-“ċaflangi miksijin tajn”, u dak il-ġenju kbir G.K. Chesterton irraġuna li ma

kellux għax jisthi jiġri wara l-kappell li kien tajjarlu r-riħ, la darba tnejn u għoxrin raġel kienu lesti li jiddedikaw hinhom jiġru wara biċċa ġilda minfuħa. Ma tluhomx! Hu hekk sal-lum. Min qatt ma ta lil xi ballun erba' daqqiet ta' sieq, is-seher tal-futbol jista' jxebbhu ma' xi deni rqiq, kawżat minn xi virus stramb u misterjuż li meta jaħmek mhux faċli titfejjaq minnu.

Hekk kien ġralu Carmel Grech (“*il-Bovril*”, kif kulhadd kien u għadu jafu); meta mat-tfal shabu, fis-snin ta' qabel it-Tieni Gwerra Dinjija, kien iqatta' l-ħin kuljum jilgħab il-ballun fuq is-Sur u fil-Pjazza ta' Santu Wistin.

Fl-10 ta' Mejju 1936, il-Gvernatur ta' Malta, Sir Charles Bonham Carter u Lady Carter kienu inawguraw is-*Silver Jubilee Ground*. Dan kien avveniment storiku u importanti għad-dilettanti tal-futbol Għawdxin. Iż-żgħażaġħ subien tar-Rabat kienu jixtiequ jilgħabu mal-“*Victoria Stars*” jew il-“*Victoria United*” li kienu jikkompetu ma' timijiet oħra



Carmel Grech 'il-Bovril'



Victoria Athletics. Bilwieqfa mix-xellug : Ġ. Agius, F. Vella, Ġ. Sillato, Ġ. Mercieca, guest player; D. Grech, J. Bondi, C. Grech. Kokka mix-xellug: A. Vella, Ċ. Gauci, E. Terreni, Ġ. Farrugia, C. Attard.



Waqt loġġba fis-Silver Jubilee Ground bejn is-Salesian Youths – Sannat. Jidhru C. Grech (il-Bovril) u Ġ. Muscat, u wkoll ir-referee Joe Cassar Naudi fil-bidu tal-karriera tiegħu.

mill-irħula. Imbagħad matul is-snin tal-gwerra, ma kienx isir loġġob kompetittiv u organizzat. Iżda hekk kif intemmet il-Gwerra, Indrija Borg (tal-Manżalett) organizza fir-Rabat il-“Victoria City.”

Kien mal-“Victoria Athletics” li “il-Bovril” sab ruħu għall-ewwel darba fit-tim Rabti li kien jikkompeti ma’ timijiet oħra mix-Xagħra, Nadur, Ghajnsielem u Ta’ Sannat. L-Athletics kellhom organizzazzjoni tajba b’kumitat ħabrieki u kienu jiltaqgħu fi spazju taħt il-lukanda tal-Lingi fi Triq it-Tiġrija. Paragunat mal-lum, dak iż-żmien, il-futbol fi gżiritna kien għadu ma tilifx l-innoċenza – ma kienx minsus u mnigges, la bi flus u

lanqas bi droga. Min jieħu sehem kien jilgħab għall-pjaċir u jagħti qalbu għat-tim. Madankollu, il-prinċipju De Coubertinjan, “taking part is more important than winning” ma kienx segwit sal-iċken ittra. Il-pika kultant kienet issaħħan l-irjus għax il-kampanelliżmu dejjem kien qawwi fi gżiritna.

Il-“Victoria Athletics” ċedew posthom lis-“Salesian Youths”, tim fi hdan l-Oratorju Don Bosco, immexxi dak iż-żmien mill-patrijiet Sależjani. “Il-Bovril” lagħab diversi snin mas-“Salesian Youths” li kien irnexxielhom jiddominaw ix-xena tal-futbol Għawdexi fis-snin ħamsin. Carmel Grech rabat qalbu mas-




Salesian Youths. Bilwiegfa mix-xellug : T. Cefai, C. Gauci, Gorġ Mercieca, Gużeppe Mercieca, P. Mizzi, Ċ. Cremona, C. Grech  
Kokka mix-xellug: S. Grech, J. Cini, T. Mizzi, L. Mercieca



Carmel Grech (il-Bovril) mal-Isqof Nikol Cauchi waqt prezentazzjoni ta' 500 flokk għat-tfal tal-Oratorju Don Bosco.



It-tim tal-Iskola Primarja tar-Rabat fl-ewwel snin tal-hamsinijiet; Bilwieqfa mix-xellug : M. Camilleri, N.Cassar, T. Vella, C. Grech coach, A. Coleiro, T. Farrugia, G.Vella Muskat Kokka mix-xellug: L.Hili, C. Camilleri, J. Zammit, Ġ. Farrugia, L. Debono.



Il-Bovril jiċċelebra rebha tal-Istati Uniti fil-World Cup 2010.

*Salesian Youths*; illum jirrakonta b'entużjażmu l-logħbiet kontra timijiet Ghawdxin u timijiet li kienu jiġu minn Malta l-aktar dawk tas-Servizzi. Isemmi logħba mas-suldati tal- "Camerata" li għaliha kienet attendiet folla mdaqqa u oħra kontra "RAF Safi" li s-*Salesian Youths* rebhu 4 – 3. "*Il-Bovril*" jistqarr li dak iż-żmien, hu kien jgħix għall-futbol. Sahansitra kien jehda jikkowċja lit-tim tat-tfal tal-iskola Primarja tar-Rabat li kien rebhu l-kampjonat organizzat bejn l-iskejjel primarji Ghawdxin. X'uhud minn dawk it-tfal meta kibru komplew jagħtu u jiehdu sehem fil-futbol Ghawdxi, u llum, irġiel imdaħħlin fiż-żmien, b'sens ta' rikonoxximent lill-*Bovril* isejhulu "surmast".


Bhal hafna ġuvintur Ghawdxin, Carmel Grech fl-1952 kellu jemigra lejn l-Istati Uniti. Iżda n-namra għall-futbol ġarrha miegħu. Fi New York kien regolarment imur jara lil *Cosmos* jittrenjaw u fl-album tiegħu jgħożż b'mod partikolari r-ritratti ma' Pele, Beckenbauer u Chinaglia. Hemm ukoll hajja fih il-lealtà tiegħu lejn il-futbol Ghawdxi, l-aktar lejn is-*Salesian Youths*. Meta wara xi ħamsa u tletin sena reġa' żar Ghawdex għal ftit jiem, hu pprezenta lill-Isqof Nikol Cauchi 500 *t-shirt* biex jitqassmu lit-tfal tal-Oratorju Don Bosco.

Carmel Grech dam ħamsin sena fl-Istati Uniti. Illum qed jgħix f'dar fil-qalba tar-Rabat, taht in-niċċa tal-Madonna tal-Providenza. Ghalkemm kiser il-85 sena, is-seher tal-futbol għadu jentużjażmah. Għaldaqstant fl-aħħar *World Cup* ma setax jissaporti milli jilbes l-ikħal, l-abjad u l-aħmar u joħroġ ixejjer il-bandiera *stars and stripes*. "*Il-Bovril*" tabilhaqq jippersonifika "is-seher tal-futbol"!

Iż-żmien għadda sew, imma s-seher tal-futbol għadu magħna... u jalla jibqa' f'Ghawdex tagħna!

## Imperial Eagle

DAILY (from Monday to Friday)  
Transport of goods between  
Gozo & Malta and Malta & Gozo.



Contact: Joseph Spiteri  
"Villa Loreto" Bishop Buttigieg Str.,  
Qala, Gozo.  
Tel: 2155 4929 - 2137 6193 - 9944 6521





## Futbol: Rebħa rekord għas-Selezzjoni tal-GFA

Is-Selezzjoni tal-GFA mmexxija mill-kowċ Eddie Vella, dan l-aħħar lagħbet loġħba ta' ħbiberija kontra oppożizzjoni barranija fejn kisbet rebħa rekord ta' 17-1 fi hdan il-membri affiljati mal-NI-Board. Din l-oppożizzjoni barranija kienet dik tal-FA Raetia li twaqqfet reċentement u li qed tagħmel minn kollox biex tkompli tistabilixxi u tikber fi żmien qasir. L-FA Raetia hija fuq territorju Svizzeru li fih hemm timijiet stabbiliti bħal ma huma Augsburg (Bundesliga) u Bellinzona (Challenge League Svizzeru).



Kif jindika r-riżultat finali, ftit kien hemm storja dwar kif iż-żvolġiet il-partita fejn kienet ferm evidenti d-differenza bejn iż-żewġ naħat. Is-Selezzjoni tal-GFA harġet ferm aggressiva u dan hasad lill-avversarji. Fil-fatt fir-raba' minuta Milos Stojanovic fetaħ l-iskor b'daqqa ta' ras wara korner mill-lemin ta' Alex Simoncic. Żewġ minuti wara kien Claudio Antunes li rdoppja wara kross mix-xellug ta' Thiago Dos Santos. Minuta biss wara l-iskor, sar tlieta permezz ta' **Milos Stojanovic** li wara pass mit-tul ta' Simoncic, dan wara li evita l-harġa tal-gowlkiper Yacine Azzouz, b'xutt angulat tefa' fl-lasti vojta. Mbagħad kien imiss lil **Claudio Antunes** li fil-hdax-il minuta jerga' jiskorja b'daqqa ta' ras wara kross ta' Dos Santos. Is-Selezzjoni Ghawdxija kompliet tattakka fejn fis-17 il-minuta kien il-captain **Anthony Portelli** li għamilhom hamsa wara li approfitta minn incertezza fid-difiża opposta. Żewġ minuti wara **Thiago Dos Santos** ghaqqad in-nofs tużżana b'lob minn fuq il-gowlkiper Azzouz.

Bil-formazzjoni tal-F.A. ta' Raetia miġxula, fil-21 minuta **Claudio Antunes** kiseb trippletta personali wara suġġeriment ta' Michael Bezzina fejn wara li qabeż lil Fabrizio Daniele, antiċipa fl-lasti vojta l-harġa tal-gowlkiper avversarju. Il-gowls baqgħu gejjin b'mod regolari fejn fis-27 minuta kien **Michael Bezzina** li kabbar il-vantaġġ meta rċieva pass fil-kaxxa ta' Antunes. Ftit wara kien Dos Santos li laqat sieq il-lasti. Fil-31 minuta **Claudio Antunes** baqa' jispikka bil-loġħob tiegħu fejn reġa skorja wara pass iehor ta' Simoncic. L-iskor sar 10-0

fit-38 minuta meta s-sostitut **Christian Debono** tefa' għar-rokna wara pass ta' Antunes.

Fit-tieni taqsim, is-Selezzjoni Ghawdxija naqqset ir-ritmu fejn għarfet tikkontrolla l-ftit reazzjoni tal-avversarji, madankollu huma baqgħu jiskurjaw fejn fis-7 minuta **Victor Agius** li għal din it-tieni fażi lagħab fl-attakk, li skorja l-ewwel gowl tiegħu meta minn pass ta' Simoncic. Imbagħad tliet minuti wara l-istess **Victor Agius** zied iehor bir-ras wara kross u azzjoni personali ta' Alex Simoncic. Mal-kwarta loġħob **Jeffrey Meilak** b'xutt mill-isbaħ minn barra l-kaxxa ma ta l-ebda ċans lil Azzouz li jilqa'. L-iSvizzeri bdew jagħmlu tentattiv li almenu jiksbu l-gowl ta' konsolazzjoni li wasal fis-26 minuta minn **Fabio Pocas Martin** li tefa' fl-lasti vojta wara li kien żmarkat minn Daniele biex għeleb lis-sostitut gowlkiper Damien Spiteri. Izda żewġ minuti wara **Darko Stojanovic** zied iehor għas-Selezzjoni tal-GFA meta bir-ras tefa' ġewwa wara kross mix-xellug tas-sostitut Joseph Grima. Fuq in-naħa l-oħra fit-33 minuta Raetia sfortunati meta x-xutt angulat tas-sostitut Peter Bordein spiċċa mal-lasti. Fil-35 minuta **Alex Simoncic** wara li kellu diversi tentattivi li spiċċaw ftit għoli, rnexxielu jniżżel ismu fost l-iskorers meta kompli fl-lasti vojta wara pass lura ta' Jeffrey Meilak. Fid-39 minuta **Christian Debono** kabbar il-vantaġġ b'lob minn tarf il-kaxxa wara azzjoni personali biex kiseb doppjetta. Fl-43 minuta kien is-sostitut l-iehor **Joseph Grima** li ssiġilla din ir-rebħa rekord għas-Selezzjoni tal-GFA meta tefa' fl-lasti vojta wara li kien approfitta minn pass lura ta' Simone Fontana lejn il-gowlkiper sieħbu Azzouz.




**GFA XI:** Victor Agius, Brian Meilak, Darko Stojanovic, Jeffrey Meilak, Alex Simoncic, Mario Portelli, Michael Bezzina (Damien Spiteri), Anthony Portelli, Milos Stojanovic (Christian Debono), Thiago Dos Santos (Joseph Grima), Claudio Antunes.

**F.A. Raetia:** Yacine Azzouz, Fabrizio Daniele, Fabio Pocas Martin, Marc Kollegger, Simone Fontana, Ursen Caviezel (Gubert Luck), Wacyl Azzouz, Marco Maiseur, Remo Caviezet (Gian Fadri Conrad), Andri Perl (Nico Mutztler), Dave Muller (Peter Bordein).

**Referee:** Joe Bajada



## 2. PJAZZA SAVINA



Wara t-Tokk tinsab dil-pjazza,  
Daqsha kważi popolari,  
Daqsha għandha storja kbira,  
Bħalha 'kbira' kienet dari.

Kellha s-suq tagħha fil-beraħ,  
Ġid il-ħidma tal-Għawdxin,  
Min ibiġh u l-ieħor jixtri,  
Nies bil-gżuz hawn miġburin.

Knisja antika fiha nsibu  
Reġa' bniewha Dun Alwiġ,  
Fejn issir l-Adorazzjoni,  
Minn Ġużep, Karmni u Felic'...

Ħwienet hawn ta' snajja' antiki,  
Fiha nsibu r-regettier,  
Hawn ukoll ħwienet tal-ħelu,  
Tal-inbid u tal-landier.

F'jiem il-festi tkun armata,  
B'armar ħelu u wisq sabiħ,  
Hawn jaħarqu l-ġigġifogu,  
Biex l-Għawdxin jitgħaxxu bih.

Hawnhekk l-akbar ċerimonji  
Saru ta' dil-gżira Għawdxija  
Hawn kuruna, imbagħ'd stellarju  
Tqiegħdu f'ras Santa Marija!



B' TIFKIRA TAR-RABTIN VITTIMI TAT-TIENI GWERRA 1939-1945		
	ETA'	DATA
ABELA ĠORG	25	9-4-1945
AZZOPARDI CARMELO	20	9-7-1942
BORG CARMELA	22	24-12-1941
BUSUTTIL JOHN	26	11-1-1942
MICALLEF ANTHONY	44	24-3-1942
PORTELLI JOSEPH	25	3-7-1942
SALIBA TONI	41	6-5-1942
VELLA FRANCIS	28	27-2-1941
ZAMMIT MAWRIZJU	27	25-4-1941


DIL-LAPIDA SARET BL-INIZJATTIVA TAL-KUNSILL LOKALI TA' BELTNA U INKIXFET ILLUM IO TA' ĠUNJU 2001 MIS-SINDKU PAUL M. CASSAR FI-OKKAZJONI TA' L-EWWEL CELEBRAZZJONI TA' JUM IL-BELT VICTORIA



# *Djamanti ta' Għawdex*

*Ritratti ta' Richard Grech*

**ATTRAZZJONIJIET FIL-KAMPANJA TAGĦNA**



***Il-Girna Għawdxija***



***F'Irdum il-Kbir***




*Reġa' wasal iż-żmien li gġedded l-abbonament tiegħek għal din is-sena...*

# IL-HAJJA f'Għawdex

## Minjiera ta' Tagħrif u Tagħlim dwar Għawdex u l-Għawdxin

Meta tabbona tkun qed tiehu r-rivista bil-posta u b'nofs il-prezz li tiswa' (2 Ewro l-kopja). Ahseb biex iġġedded l-abbonament tiegħek għas-sena 2012, u heġġeġ lil hbiebek biex jabbonaw huma wkoll. Imla l-formola li ssib taħt jew aghmel kopja tagħha u ibghatha flimkien ma' ċekk jew 'money order' ta' 10 Ewro lill-

Amministratur, "Il-Hajja f'Għawdex",  
Lumen Christi Media Centre,  
Triq Fortunato Mizzi,  
Victoria VCT 2579, Għawdex.



Isem \_\_\_\_\_ ✂

Indirizz \_\_\_\_\_

Nixtieq: Nabbona (ġdid)  jew Inġedded l-Abbonament għas-sena 2012

€10 Abbonament Regolari

€20 Abbonament Benefattur  
(b'rigal tal-ktieb ġdid: 'Pariri Spiritwali tal-Beatu Papa Ġwanni Pawlu II')

Data \_\_\_\_\_ Firma \_\_\_\_\_

